

# MULOMBODI



Mukalenge akubeneshe, Mwaneetu Neville.

Ne disanka dyàbùngì be pândi mwalukile mu ekeleeziya diloolo edi. Cidi ndi anu ne diyì dipate kakese. Diyiisha divwa dyenze bu dileepa mu dinda edi, kadi nansha nanku, ndi mutwishiibwe ne Divwa disankishangane mwab'ewu. Ne mêmè mwine Divwa dinsankishe be, pâmvwà n'Diyiisha apu, ne ndi ne ditekemena ne Divwa dinusankishe panuvwa nuDiteeleja. [Disangisha didi dyamba ne: "Amen."—Muf.]

<sup>2</sup> Kanwikadi nwâpwa mwoyi mpindyewu, nwikale anu bavuluke misangu yônsò bwalu ebu ne, bintu ebi ke bidi biibaka musadidi wa Kilisto. Nudi numona, diitabuuja dyambedi, pashiishe bukole. Nenku mpindyewu nwavulukaayi ne, Nyuma Mwîmpè kèna mwa kwasa mùsongà ku nzubu wa Nzambi to anu piikala bintu ebi bikaadi munkaci mwa dyenza mudimu ku Nyuma. Cyûdi wenza nansha ciikale cinyi, wamonu's. Byôbì abi ke bintu bidi biibaka Mubidi wa Kilisto, nwamonu's, bintu abi. Mpindyewu, kanupu aci mwoyi to, bwa ne eci *apa* ke cidi kumpala, ndiitabuuja. Bukole, dimanya, ne bikwabo, bikengela bisakidiibwe ku dyôdi, too ne paamwenshiibwa cipidi cijima cya Kilisto, pa dîbà adi Nyuma Mwîmpè udi ushiisha kufikapu ne ucitwa citampi bu Mubidi umwepele. Bintu ebi bidi ne cya kwikalaku. Ke bwa cinyi, Yesu wakamba ne: "Ku mamuma abo ke kudibo babamanyina." Nwamonu's, mamuma! Kwèna mufwanyine kukwama mamuma kakuyi byôbì bintu ebi bwa kuàkwàmisha munda mwebe to. Nenku pashiishe piikala byônsò ebi bimane kwangata kaaba kaa ngiikadilu wa pa buloba ne—ne dipeetu dya maalu a Nzambi, ne bikwabo, pashiishe bupidya bwônsò bumana kwela pambelu, ne maalu a pa buloba ônsò mamane kupita, pa dîbà adi kakucyena kabidi cintu nansha cimwe to anu cifukiibwa cipyacipywa mu Kilisto. Nenku Efeso 4.30 udi wamba ne: "Kanubungamiji Nyuma Mwîmpè wa Nzambi, unudi batwibwe nende citampi too ne ku dituku dya bupikudi bwenu." Batwibwe citampi babweja mu Bukalenge bwa Nzambi! Mpindyewu, kanupu aci mwoyi nansha. Lamaayi cintu aci mu meeji mpindyewu ne, bidi bikengela bintu *ebi* dyambedi. Pashiishe ditwibwa dya citampi ke Nyuma Mwîmpè, Mùsongà udi ututwa citampi utubweja mu Mubidi. Eyo.

<sup>3</sup> Tudi ne di—dilomba mpindyewu bwa Mwaneetu wa bakaji Little, wa ku Chicago, bayende mmupetakane ne njiwu ya mashinyi ne mmulaale ùpunga ne lufu, Mwaneetu wa bakaji Little. Ne Edith Wright, mwaneetu mutekete wa bakaji mwab'ewu utudi bamanye kwine kwônsò aku, udi bibi, bibi bitambe, kwabo kumbelu diloolo edi, nenku bavwa bajinga ne tufile dimanyisha edi kudi ekeleeziya bwa twètù kusambila

bònsò cyapamwe bwa dilomba edi. Nenku twinyikaayi mitu mpindyewu bwa katanci cyanaana.

<sup>4</sup> Taatu wetu wa mushinga, wa mu Dyulu, nyewu tudi badisangishe (ku diitabuujja) banyungulukile Nkwasa wa butumbi wa Nzambi, biikale tulomba luse lwa Nzambi bwa malomba aa. Mwaneetu Little, njiwu ya mashinyi, pabwîpi ne lufu. Nzambi, umukwacisheku. Enzaku bwa Nyuma Mwîmpè ikale ku luseke lwa bulaalu bwende ne amwaluje kutudi, Mukalenge. Ne Edith Wright mutekete kuntu kwaka, ndi ndomba, Nzambi, bwa Nyuma Mwîmpè ikale ku luseke lwa bulaalu bwende diloolo edi ne amwalujulwile cyakabidi bukole bwende bwa mubidi. Enzaku bwalu ebu, Taatu. Wêwè ngudi mulaye bintu ebi, ne twêtù tudi babîtabùùje. Nenku bu mutuvwa twela meeji mu dinda emu, ne ntanta kêna ne cidiyee uumvwija bwebe Wêwè nansha, Wêwè utu munene ku luseke lumwe lwa buloba anu mÛdî ku luseke lukwabo, bwalu Wêwè udi myaba yònsò, wa bukole bwònsò, ne kuyi mikalu. Nenku tudi tulomba, Taatu, wandamune malomba aa mu Dîna dya Yesu Kilisto. Amen.

<sup>5</sup> Ndi ne disanka dyàbûngî dya kwalukila muneemu emu diloolo edi, bwa . . . Kabidi ndi mumanye ne kudi luuya lukole. Eci mmasangisha asatu malondangane, ne bidi . . . Ndi mumanye ne bamwe beenu badi ne miles nkama itaanu [kilomeeta nkama mwandamukulu] ya kunyeemesha mashinyi kuumukila mpindyewu ne mu dinda. Ne mêmè kubangila dyabwabwa, ndi ne miles cinunu ne nkama inaayi [kilomeeta binunu bibidi ne nkama ibidi ne makumi anaayi] ya kunyeemesha mashinyi paanyima paa cyôci aci. Pa nanku, pa nanku ndi—ndi ngitabuujja ne civwa ncikondo cya dicyonkomoka bwenu bònsò. Ne civwa cikondo cya dicyonkomoka bu mûndî mulwe kukumbulungana neenu. Kudi cintu anu cimwepele citudi benzele dilomba, bikengela kupingaja bààbûngî ku maabo bwalu kakwena mwaba to, bu mutudi katuyi mwa kupaya bantu mu tujila kupicisha, beena mudimu wa dijima dya midilu kabaakushaala bapuwe bwa nanku to. Pa nanku tudi tuditacisha mpindyewu bwa kupeta ekeleeziya muneneku ndambu, bwa ne patwikala tubwelamu, twâpeta myaba ya kusòmbesha bantu.

<sup>6</sup> Nenku mpindyewu, dibà kana dyònsò, netwikale anu tukwakidila bîmpè muneemu mu tabernacle, mutudi katuyi ne twitabaayi mukwabo to anu Kilisto, katuyi ne mukenji mukwabo to anu dinanga, katuyi ne mukanda mukwabo to anu Bible. Ne pa nanku . . . Ne wetu mpaasata m’Mwaneetu Orman Neville udi apa ewu. Ne tudi ne disangisha mwaba ewu dya—dya bantu bààbûngî biikale badisangishamu bu tabernacle udi kayi wa cyena mangumba to, mûdi ulwa mwaba ewu ukuukwila Nzambi bilondeshile bidi kondo keebe wêwè mwine kaa munda kakwambila. Tudi misangu yònsò ne disanka dya kukwakidila.

Pa nanku ulwe dîbà dyûdî ne mushindu, tudi misangu yônsò ne disanka dya kukwakidila.

<sup>7</sup> Nenu mpindyewu musangu walonda, bwa ku dyanyi dimanya, utwikala neenu, mpiikala ekeleziya mujike. Nenu ndi muswe bwa pa diine dîbà adi, paanyima paa *Bikondo Bya Ekeleziya*, tudi baswe kuya pa dîbà ku *Bitampi* mwandamutekete bya ndekeelu, ne *Bitampi* mwandamutekete bya ndekeelu mu Mukanda wa Bwakabuulwibwa, bwa kulongesha Cyôci aci.

<sup>8</sup> Nenu mpindyewu kudi misangu yààbûngî idi babeedi ne beena ntatu balwa, ne mu masangisha aa, mùdî mùkèngelà bikeena-kumona, nenu biikale balwa bwa muyiiki wa babidi wa pabwawu. Mémè mubwele mu byôbi abi, pasiishe ncyêna—ncyêna mwa kupeta dishiilangana pankaci paabi to, ne, to, mbinkolele bwa kuyiisha paanyima paa cyôci aci. Ne muntu yônsò mmumanye ne mu tûmpanyè twetu twa dyondopa, Mukalenge Baxter anyi muntu kampanda mukwabo ke utu uyiisha pa ciibidilu, nenu mémè mpatuka bwa kusambidila babeedi, bwalu bitu bicyokeshangana ndambu. Nenu mwana nsambidila bamwe bantu mutanci wâpici ewu, ke pasiishe mémè kupetangana ne mwânà mukese mwaba ewu udi bangangabuka . . .cintu kampanda mu mwongo wende, bamulele mushindu kampanda. Mu dipatuka, mémè kumumona mwaba wawa musômbe bamwele citô. Kabyakukengelaku bwa mwânà awu kwikalaye mulema mushindu awu to, neûmvwè bîmpè. Cya bushuwa, neûmvwè bîmpè, nwamonu's. Aci, ke cîndî mumanye. Nwamonu's, ndi mutwishiibwe bwa cyôci aci. Pa nanku tudi baswe kwikala ne diitabuuja dyetu ne kwikala biitabuuje Nzambi.

<sup>9</sup> Muntu ne muntu wa kunudi, ne bààbûngî beenu mbeenyi kûndî, bambi bônsò ne bakwabo. Pângikalà nciyi mutupakane to, ewu m'Mwaneetu Crase. Ncya bushuwa anyi? Mwaneetu Crase, ndi—ndi ne cya kukulomba luse, bwa dibenga kulwa kuntwaku ku dibanjija. Pàmwâpa nêmbandè kuntwaku bwa disangisha dya kundekeelu kwa lumingu, nebiikale anu bîmpè. Ncya bushuwa anyi? Ku Bloomington. Nudi bîmpè anyi? Bîmpè. Bamwe baa ku bânà beetu aba mbambi, mùndî ncinka. Wèwè udi mwambi anyi? Eyowa's, mukalenge. Mukalenge akubeneshe. Nenu bambi badi mu ntempelo emu badi bûngî kaayi, tumonaayibi byanza byenu. Ee, mbîmpè be. Tudi ne disanka dya kwikala neenu mwaba ewu, disanka diyiila ne panshi. Nzambi anubeneshe!

<sup>10</sup> Mpindyewu, bwa twamona mwa kupatuka kumpala kwa dîbà menemene, bamwe baabo bayaaya ku Géorgie, Tennessee, New York, myaba yônsò, kuumukila diloolo edi, kubangila diloolo edi. Mpindyewu, nwendeshaayi mashinyi badimuke panuyaaya mu njila apu. Wèwè mubange kubungila, kuyi muswe kubwela mu nzubu wa cilaala-beenyi to, imanyika mashinyi

kumpenga kwa njila ulaale too ne. . . Ke mushindu ûntù mêmè ngenza. Nwamonu's, kwimanyika anu mashinyi kumpenga kwa njila kadi kulaala. Kudidingi, kudidingi wêndesha mashinyi wêwè ne tulu nansha. Ncintu cibi. Nenku, wavuluka ne, kî ngwêwè to, mmukwebe udi ku luseke lwebe awu udi ukengela wêwè kutabaleela. Udi umona anyi? Wêwè udi mumanye kûyaayà, kwêna mumanye kuyaayaye yêyè to, pa nanku—pa nanku bikengela wêwè kutabaleela muntu awu. Pa nanku, ikala mutwishibwe ne udi dîsù ne ditonona misangu yônsò, bwa kutabaleela cyôci aci.

<sup>11</sup> Mpindyewu, ndi njinga kubala diloolo edi katupa kaa Mufundu udi usanganyiibwa mu Mukanda wa Yone Munsantu. Mpindyewu, tuuMifundu tukese tutudi tubala ne tutudi twenza kuteela etu, mbwa twôtò atu kutupa nshindameenu bwa bitudi tuditacisha bwa kwamba. Nenku misangu yônsò, musangu nansha umwe, bu mêmè mwa kuvulukaku bîmpè, ncituku mwanji kubanda mu cyambilu, kadi kuteeta kwamba cintu anu bwa kwamba nansha. Ntu anu misangu yônsò nteeta kwindila, kutangila, kulonga, kusambila, too ne pândi mfika ku dyumvwa ne ndi ne cintu cidi cifwanyine kukwacisha bantu. Mêmè nciyi mwa kwikala dikwacisha to, nenku kabyena ne dikwacisha dya mêmè kwikala mwimane mwaba ewu to, nudi numona's. Cidiku ncyà ne, kuteeta kukwacisha! Nenku mu diloolo edi, mu bushuwa bwa bwalu, citupa cinene menemene cya musumba wetu wa bantu mbuumuke kubangila mu dinda emu, ne bivwa bikengela baalukile ku mbanza yabo, bààbûngì baabo. Kadi, diloolo edi, nkaavwa munwâmbile ne nwênù bashaale too ne pa dîbà edi tudi bafwanyine kwikala ne muyiiki wa tusunsa tutwe ku makumi anaayi ne tutaanu cyanaana pa cintu kampanda cîndi ntekemenana ne ncifwanyine kutukwacisha. Nenku netuteeke nshindameenu wa cyôci eci mpindyewu pa Yone Munsantu, nshapita wa 16, nenku tubangilaayi lwa ku mvense wa—wa 7 wa nshapita wa 16, nenku tubale too ne ku mvense wa—wa 15.

*Kadi ndi nzwambila bulelela ne: Mbîmpè bwenu nwênù nye; bwalu mêmè nciyi muye to, Musambi kaakulwa kunudi to; kadi mêmè muye, nêmmutùmè kunudi.*

*Nenku piikalaye mulwe, neatwîshe baa pa buloba bwa mpekaatu, ne bwa bwakane, ne bwa cilumbulwidi.*

*Bwa mpekaatu, bwalu kî mbangitabuuje nansha;*

*Bwa bwakane, bwalu ndi nya kudi Taatu wanyi, ne nwênù kanwakummona kabidî to;*

*Bwa cilumbulwidi, bwalu mfumu wa buloba ebu wamanyi kulumbulwishûbwa.*

*Ncidi ne maalu àbûngì a kunwambila, kadi nwênù kanwena mwa kuâtùwàla mpindyewu to.*

*Kadi piikalaye yêyè, Nyuma wa bulelela, mulwe, neanulombole mu bulelela bwônsò; bwalu yêyè kaakudyakwila to, kadi cyônsò ciikalaye muumvwe aci, ke cyambaye, ne neanuleeje maalu acivwavwa.*

*Bwalu, neantumbishe mêmè, yêyè neapete bya kùndi mêmè, ne neanuleejebi.*

*Bintu byônsò bidi naabi—bidi naabi Taatu mbyanyi: ke bwa cinyi ngâmbi ne, yêyè neangate bya kùndi mêmè, ne neanuleejebi.*

<sup>12</sup> Mpindyewu mu mvense ewu wa 13. “Kadi piikala Nyuma wa Bulelela mulwe, Yêyè neanulombole ku Bulelela bwônsò. Piikala Nyuma wa bulelela mulwe, Yêyè neanulombole ku Bulelela bwônsò.” Bulelela ncinyi? Dîyi. “Bwalu Yêyè neakule, kaakuDyakwila mu Yêyè to; kadi bidiYe uumvwa, ke byambaYe. BidiYe uumvwa, ke byambaYe.” Mu mêtî makwabo, Yêyè neikale Ewu wîkala mwa kubuulula cintu aci, nwamonu’s. Ne nshapita 4 wa Ebelu, Bible mmwambe ne “Dîyi dya Nzambi nditwe, diikale ne bukole kupita mwele wa nkânzà, di—Dijinguludi dya meji a munda, a mu mwoyi.” Nudi numona’s: “BidiYe uumvwa, ke byambaYe, ne Yêyè neanuleeje maalu acivwavwa.” Nwamonu anyi? Ncinyi ciikala mwa kwenza cyôci aci? Nyuma Mwimpè wâlwa mu Dînà dya Mukalenge Yesu.

<sup>13</sup> Nenu ndi njinga kwangata ndambu wa tusunsa tudi tulonda etu bwa kukoka ntema yenu pa mwaku ewu “mulombodi,” *Mulombodi*. Nudi bamanye, mêmè ewu ndi mupete dilabula dya mu meetu dipite. Mulombodi, mmuntu udi ne cya kukuleeja kwa kuyiila. Bidi bikengela kwikala ne mulombodi pawikala kuyi mumanye kûyaayà. Nenu mêmè bu mûnkaadi mwibidilangane ne ditwa dya buluwà, ne myaba ya pa buloba idi mu nyungulukilu, ndi mupete dyè—dyèsè dya kupetangana ne balombodi. Ne mêmè mwine ewu, ntu paanyi mulombodi, mu Colorado, bwa dimanya dya ditunga adi, dyenza dya midimu ya madimi, ne bikwabo, ndi mwa kulombolangana mu Colorado.

<sup>14</sup> Mpindyewu, bikengela mulombodi amanye njila. Bikengela amanye kudiye uya ne cidiye wenza, ne mushindu mwine wa kukukuba panudi nwenda nuya mu njila. Nwamonu anyi? Bidi bikengela ikale mukangule mèsù bwa kulu kujimina to. Yêyè mwine mulombodi mmuntu musobola. Mbulamatadi ngudi usobola muntu awu piikalaye ne mmulombodi. Nenu, mpindyewu, paukaadi wasa lwendu lwa kuya mu myaba ya bipeela, kûtù pâmwâpa kuyi ne ciibidilu cya kuya, kî ncintu cîmpè bwa wêwè kuya kuyi nende to. Bwa kwamba menemene, myaba mikwabo kwêna mwa kuyamu kuyi nende to, cileejilu, mu Canada. Mu—mulombodi ngudi ne cya kutwa cyâlâ pa mukanda udi ukupa dyanyisha dya kuya bu mukubi wa nyama ya mwitu. Bikengela yêyè adifundishe pende, nenu yêyè

ngudi mwambule bujitu bwebe. Cintu cikwenzekele, bwalu abu budi pa makaaya ende yèyè. Bikengela ikale ukukuba. Bikengela akangule mèsù bwa kulu kujimina to. Bikengela ikale mutwishibwe ne kaakukutuma mu mwaba wa kuyi mwa kupeta njila wa dyalukila to. Ne wèwè mujimine, bikengela ikale mumanye ditunga bîmpè bwa kupeta mushindu wa yèyè kukwangula dîbà kana dyònsò. Bikengela ikale mumanye bintu byònsò ebi cyanaana kèna mwa kwikala mulombodi nansha, kabeena mwa kumupa dyanyisha dya kwikala mulombodi to.

<sup>15</sup> Bwa maalu aa, mîngà misangu bikengela nwikale bapunge diyì, kubiikilangana ku telefone kumpala kwa dîbà bwa kwambilangana mushindu wa kupetangana, kulamisha mwaba bwa kupatukabo neebe. Kadi piikala webe. . . Mîngà misangu yèyè awu ne bya dyenza bipite bûngi kayi ne mushindu wa kupatuka neebe, bikengela utentemune bwalu abu ubuteeke cikondo kumpala, bwa—bwa mulombodi wa pa buloba. Kabyenaku bikengela wèwè kwenza aci ne Mulombodi wa Nzambi to, Yèyè utu misangu yònsò anu mudilongolole, misangu yònsò anu mudilongolole.

<sup>16</sup> Mpindyewu, paudi kuyi wenza mishindu ya didilongolola eyi, cibi mwikale wela meeji bwa kwasa lwendu lwa kuya kabwela mu myaba ya bipeela mùtù kuyiku mwanji kufika kumpala to, udi mufwanyine kujimina, ne kufwa. Udi ne dyakalenga dya kupatuka mu cipeela amu dya bu umwe pa lukama, mbwena kwamba ne, mu diitu mwómò kamuyi mushitakane bya menemene, udi mufwanyine kupeta dyakalenga dya umwe pa lukama dya kudipatukilamu wèwè mwine. Kadi cyòci ciikale cipeela cya cibi bikole, cya kacya anu cyaya, kwèna ne dyakalenga dya kupatukamu nansha. Kamwena mushindu wa kumupatuka to, bwalu udi udisangana mu lwendu lwa lufu, nenku pa dîbà adi wâmanyi—wâmanyi kubwelakana, nenku kwebe kwamanyi kujika. Mpindyewu, nenku neufwe pawikala kuyi ne mulombodi wa mumanye ditunga adi ne mumanye mwa kwalukila.

<sup>17</sup> Bâabûngi beenu mbamanye bîmpè bwalu bunukaadi babale cidimu cishaale mu Tucson, Arizona, Nsongalume ya ba-Sùkutù ayi. Nansha muvwabi ne, bakaavwa balongeshiibwe mushindu wa kudikuba bôbò biine, bavwa ba-sùkutù. Kabidi kabavwa nansha Sùkutù ya Lùvètò to, bavwa ba-sùkutù babobe. Nenku kwasabo lwendu kuya mu mikuna, ke mvunda wa nêjè kulwa, bufuki kushintululabu ngiikadilu. Nenku paakamonabo ne mbamane kujimina ke kufwabo bònsò, bwalu bavwa. . . cintu kampanda, dishintuluka kulwadi kabiciyi mùtù maalu enzeka pa ciibidilu to, kupangabo mushindu wa kupatuka. Nwamonu anyi? Nenku nyewu ngäpù mwoyi bûngi bwine bwa nsongalume yakafwa mu mukuna amu, nansha mwakatumbabo ndeke ya minjidinjidi, ne Mpulushi, ne ba-Balami baa Ditunga, ne dyambulwisha dya badiswile, ne bikwabo. Kadi baakajimina,

muntu nansha umwe kaakamanya mwaba uvwabo to. Ne kabaakamanya mwa kudikuba to. Baakafwa bônso mu nêjê awu bwalu kabavwa bamanye ne bavwa baya ku esete anyi, ku nord anyi, ku wesete anyi ku sud, mmu dibanda anyi mmu dipweka to, anyi mushindu uvwabi, bintu byônso bivwa bimweka anu bifwanangane.

<sup>18</sup> Mpindyewu, mulombodi utu mumanye mwaba udiye, nansha kuulu kumweke kwa bishi. Yêyê utu—yêyê utu mudipaye bwa kwenza nanku. Utu mumanye cidiye wenza. Utu mumanye bintu byônso. Utu mumanye mmwenekelu wa bintu byônso, pa nanku udi mwa kusanganyibwa anu mu mîdimâ yetu eyi kadi mufwanyine kuumvwa cintu kampanda.

<sup>19</sup> Cilejilu, diyele dya kale ditu naadi mulombodi ndyôdi edi. Udi mumanye, wêwê mwa kumona mitooto, muntu kana yônso ewu udi mwa kwamba njila ûdi uyiila pawikala utangila mitooto. Ne udi misangu yônso anu muswe kutangila mutooto udi mulelela awu. Kutu mutooto mulelela anu umwepele, ne wôwô awu ke Mutooto wa ku Nord. Nwamonu's, anu umwepele awu, utu wôwô wimana kaaba anu kamwe. Awu udi uleeja mpala wa Kilisto, udi umweumwe awu makeelela, leelu, too ne kashidi. Bakwabo bôbô badi mwa kulalakana, kadi Yêyê udi ushaala anu umweumwe awu. Ekeleeziya idi mwa kukukokela *elu* luseke, anyi mikwabo kukukokela *lwalwa* luseke; kadi Yêyê to, udi Yêyê anu umweumwe awu misangu yônso.

<sup>20</sup> Ee, mpindyewu, wêwê kuyi mushindu wa kumona Mutooto wa ku Nord ewu to, kuulu kwôkô kwikale kubwikakane ne mavuba, nenku wêwê muswe kumona bîmpê, kwîsù kwôkô kwikale kutooke cibî wêwê mujimine, wêwê muswe kutangila mici. Muci misangu yônso, tupondotupondo tutu ku luseke ludi ku nord kwa mucî aku, bwalu luseke ludi ku sud kwa mucî ludi kupeta muunya wâbûngî kupita lwa ku nord. Kadi kwîsù kwôkô kwikale kufiike kuyi mushindu wa kumona tupondotupondo? Bu wêwê mwa kubwita kwîsù kuyi uditacisha bwa kwelakana meeji to, bwita anu kwîsù kadi upete mucî mwikale cizubu cifinunuke, uteeke byanza byebe ku nyungulukilu wa mucî aku mushindu ewu too ne padi minu yebe itwangana, nenku ubange kwenda kunyungulukula mucî awu bitekebitekete menemene. Nenku paudi upeta mwaba udi cizubu ciikale citambe kwenza mupimbu apu, ciikale cyele mitanta, ke luseke ludi nord alu (mpêpele), nenku udi mwa kwamba ne luseke lûdi uya nduseke kampanda, ku nord anyi ku sud. Nenku mushindu awu, kaa, kudi bintu byâbûngî, kadi bikengela balombodi bwa kumanya mwa kwenza bintu abi. Anu muntu wetu wa patupu ewu ujuuka mwaba awu wamba ne: “Ncyêna ngumvwa dishiilangana mu bintu abi to.” Nwamonu anyi? Nwamonu's, bikengela wikale mulongeshiibwe bwa bulombodi abu.

<sup>21</sup> Nenku nsongalume ayi, kakwena mpata ne bavwa ba-sùkutù baa bîmpê aba to, bavwa bafwanyine kwikala bamanye

mwa kuswika majita, bavwa bafwanyine kwikala bamanye kuteemesha mudilu ne mabwe, ne bikwabo bya mushindu awu. Kadi kumanya njila wa wêwè kupatukila, ke bwalu mbwabu! Bôbô, kabavwa bamanye njila wa kupatukila to, ke bwa cinyi baakafwa bônsò bwalu kabaakangata mulombodi kuya nende to.

<sup>22</sup> Taatu mukwabo cibulangenyi, kukaadi bidimu bibidi, mu Colorado, kaa, uvwa uya mu mikuna, uvwa ne kânà kakese kaa bidimu bu bisambombo, anyi mwandamutekete nanku awu. Uvwa uya kamufila mu ditwa dyende dya buluwà dya kumpala bwa dyasa dya nyama ya tusha. Pa nanku ke kubandabo kuulu ku mutu wa mukuna, ke mwânà mutekete wa balume awu kwambilaye tatwëndè ne: “Ngabangi kucyoka.”

<sup>23</sup> “Banda paanyima paanyi apa. Katwena banji kubanda kuulu menemene to, nyama ya tusha itu kuulu.” Ke mulumyana awu kubanda kuya kuya kuya too ne paaluye. . . Kavwa mumanye to, uvwa muntu mukolele mu cimenga. Kavwaku mumanye cintu pa bidi bitangila mushindu wa kutwa buluwà anyi kudi mwa kuya to. Muntu kana yônsò ewu utu mumanyeku cintu kampanda pa bidi bitangila myaba ya bipeela mmumanye ne nyama ya tusha kayitu isòmbela kuulu to. Katutu tubanda kuulu aku to. Mbuji ke itu isòmbela kuulu aku, kî ntusha to. Yôyi itu lwa kwînshi kuditu mwa kudya, tutu tuya mwaba udiyi mwa kupeta cyakudya. Nenku, pa nanku awu, ke muntu ewu kudyambidila ne: “Mêmè mubande mu mbwebwe idi kuulu kwaka yaya, nêmpetè kasha kaa mpàngà kaa kanene.” Ukaavwa mumone fôtô wa nyama awu mwimane pa—mwimane pa lubwebwe, nenku ke kudyambidilaye ne ke mwaba wamusanganaye. Kanwikadi nutuma meeji ku bidibo bafunde mu bikandakanda abi to, ekelekele, kaa, ekelekele, neupete bilootaloota! Aci, kudi cintu anu cimwepele cya kwenza, nkwangata mulombodi bwa wikale mumanye kûdi uya.

<sup>24</sup> Nenku taatu awu, ke mvula kuloka wa cimpicipi lwa kuulu aku, mvula wa bwena utu ubucikilangana awu. Nenku muntu awu kutwa buluwà kupicisha dîbà, too ne mwakafiika kwîsù mu mushindu wa kacyi kabidi mwa kupeta njila wa dyalukidila to. Nenku ke. . . ke mpeepele kubanga kutuuta lwa ku mutu wa mukuna aku, ne yêyè mwine lubilu lupite, nenku ke. . .

<sup>25</sup> Bidi bikengela umanye mwa kushaala ne mwoyi, paudi mwikale mucincimikiibwe. Kudi cikwabo cintu, kumanya mwa kushaala ne mwoyi! Mêmè ewu nkaadi mubandebande ku mici ne mupulumukeku, ne mubandebande ku mici ne mupulumukeku, mbanda mpulumuka mushindu awu, bwa kushaala ne mwoyi. Nkaadi mwangateku nêjè pavwaye mwa kwikala makàsà anaayi [mètre 1,22] nseke yônsò, mpanda cikuuku cya mucu ncilaadika panshi. Biine abi mwikale ne nzala yebe ya dikema eyi mu mushindu wa nciyiku mufwanyine kutwala aci to! Nenku mpanda bikuuku bya kale ebi, nkwacisha



naabi mudilu ne ngenza bwa kwikalaku luuya bwa kwengulula nêjê awu. Nenku pa kwipacila dîbà umwe wa mu dinda, dîbà ibidi, nkoka bikuuku abi, ndaala panshi pakaavwa pakwate mudilu apu, bwa kushaala ne mwoyi. Nenku bidi bikengela kumanya mushindu wa kwenza biine bintu ebi.

<sup>26</sup> Nenku muntu ewu kavwa mumanye civwaye munkaci mwa dyenza to, kavwa mwende ne muntu nansha umwe uvwa mwa kumuludika to. Ke yêyê kushaala mulamike mwanende wa balume awu mu cyâdi cyende too ne mwavuye kuumvwa wenda utaalala too ne mwavuye kufwa. Cibulangenyi naanyi we! Bu ne uvwa nanshà mwangate mulombodi muye kamufila, nunku yêyê awu mmumufikishe too ne kwinsi kwa mukuna nansha byôbi ne bavwa dîbà kaayi, nwamonu's. Kadi yêyê kwindila too ne paakafiika kwîsù, ke kupangaye mushindu wa kumona njila wa kuyiila.

<sup>27</sup> Ke lutatu ludi naalu beena Kilisto leelu ewu. Badi bindila too ne padi mîdimà yenza, ke ushiisha kujandula ne ukaadi mushaale kuyi ne Mulombodi awu. Mulombodi awu!

<sup>28</sup> Mona's, nukaadiku bamone muntu udi mujimine? Kudiku muntu ukaadi mwenze dilabula dya kwaluja muntu mujimine? Ke cintu cya cikwate ne bya luse cyûdi kacya kuyi mwanji kumonaku to. Padi muntu ujimina, udi ushaala bu nyama wa lwonji. Kêna umanya ne cidiye wenza ncinyi to. Twâkakwâta muntu kuntu kwaka, nsongalume, uvwa mujimine mu diitu, ne bakaavwa beela meeji ne yêyê...Uvwa mwena mudimu wa mu ferme, kadi uvwa mu citupa cya buloba cya cyanaana kadi kujiminaye, mukudimuke mutangile kukwabo. Kadi paakamupetabo paanyima paa matuku asatu, ukaavwa wenda unyeemakana mwenze bu muntu wa cisuku, wela mbila ya itaayisha mutu. Mishiku ikaavwa yônsò midya, ukaavwa mwimanshe cingoma mushaale kaciyi mumanye cya dyenza to. Kadi mwanaabo wa munda mudi nzala, paaka-...Byakakengela bwa kumukwatabo ne kumuswika myonji. Paakalwa mwanaabo wa munda mudi nzala kudiye, wakamulwisha bu mudi nyama ulwishangana amu, ukeba kumusuma mênù, kayi umanya mwaba uvwaye to. Bwa cinyi? Uvwa mujimine. Nenku padi muntu yêyê mujimine, udi mu mushindu wa nyama wa lwonji. Kadi yêyê mwine kî mmumanye ne udi mu mushindu awu to, bwalu ngiikadilu wende wa muntu mujimine awu udi utuma dibinduluka edi pa yêyê, kaciyi umanya ne udi penyi ne bidiye wenza mbinganyi to.

<sup>29</sup> Ke mudibi kabidi bwa muntu udi mujimine kule ne Nzambi! Neénzè bintu bidiye kayiku mufwanyine kwenza pa ciibidilu to. Neénzè bintu bidi—bidi bipicila meeji a muntu wetu wa maci ne mêsù ewu mwa kwenza. Muntu mujimine kule ne Nzambi, ekeleeziya mujimine kule ne Nzambi, ekeleeziya ukààdi muye kule ne Nzambi, ukààdi muye kule ne mèyi makulu a Bible wa Nzambi, neénzè bintu bidi míngà misangu wèwè ewu

kuyiku mufwanyine kutekemena ne bidi mwa kusanganyibwa mu ekeleeziya wa Nzambi udi ne mwoyi to. Nebapete yabo mfranga ku manaya a diibila, banaya PMU, twarta twa mfranga, cyònsò cidibo mwa kwenza aci. Bòbò nebalongeshangane cintu cyònsò naka, balekela cintu cyònsò eci badikolesha naaci ku mwoyi, batuuta muntu udi ufila mfranga yàbùngì mu ekeleeziya tumapi paanyima, ne bikwabo bya mushindu awu, bwa kumulekela udikolesha ku mwoyi ne ciine aci. Neya bushuwa. Bateeka mu kasumbu balami bakaadi babwele mu dibaka misangu inaayi anyi itaanu, anu bwa kudikolesha ku mwoyi ne ciine aci, bwa kumona mwa kudya nshima kuntwadijilu kwa ngondo too ne kundekeelu. Kudi ndekeelu anu umwepele ûdì ne cya kukumbaja, ke, dibanza dyûdì naadi kudi Nzambi. Imana mwikale wamba Bulelela! Muntu mujimine, mujimine, udi mu mushindu wa lwonji, mmuntu mupâle.

<sup>30</sup> Mulombodi utu ne luumvu, mushindu kaayi wa kuya ne cidi cikengela kwenza. Nzambi mu. . . Nzambi utu anu misangu yònsò utumina cisamba Cyende mulombodi. Kacya Nzambi katu mwanji kupangilaku to. Utu utuma mulombodi, kadi bikengela witabe mulombodi awu. Nwamonu anyi? Bikengela witabuje cyôcì aci. Bikengela ulonde mudiye yèyè wamba amu. Wèwè mubwele mwaba wa cipeela, nenku mulombodi webe wamba ne “tudi tuyiila *eku*,” kadi wèwè wela meeji ne udi uyiila *kwaka*, neuye kajimina. Nenku paudi. . . Padi Nzambi ututumina mulombodi, bikengela tulonde mulombodi awu. Nansha twètù twela meeji a bishi, cidi cimweka cya meeji ne cidi cimweka cya lukutukutu, kí ntwètù badi bakumbanyine kusunguluja aci to, mulombodi awu ke umwepele udiku.

<sup>31</sup> Nzambi, mu Dipungila Dikulukulu, uvwa utuma baprofeta. Bòbò ke bavwa balombodi, bwalu Diyì dya Mukalenge divwa dilwa kudi muprofeta. Bòbò ke bavwa balombodi. Bòbò ke bavwa balongesha cisamba anu mutwämònu makeelela diloolo amu, bwalu bwa Yeshaayi ne Uziya. Bavwa balongeshiibwe, ne bòbò ke bavwa balongesha cisamba ne babalombola. Nenku mpindyewu Nzambi utu anu misangu yònsò utumatuma balombodi Bende, Yèyè katu mwanji kwikalaku kayi ne mulombodi nansha, munda mwa bikondo byònsò. Nzambi uvwa misangu yònsò anu ne muntu kampanda uvwa muleeji wa mpala Wende pa buloba, mu bikondo byònsò.

<sup>32</sup> Mpindyewu, mîngà misangu badi baya kule ne mulombodi, “baseesuka mu njila,” mututu tucibiikila nanku. Pavwa Yesu panu pa buloba, kanwenaku nuvuluka ne Yesu wakamba Bafaalesa ne: “Nwènù balombodi bafogo?” Balombodi bafogo, bafogo ku maalu a nyuma. Nwamonu anyi? Mpindyewu, bòbò ke bavwa ne cya kwikala balombodi, balombodi baa cisamba, balombola cisamba ku disungidiibwa. Kadi Yesu wakamba ne: “Nudi bampogo!” Ke Yèyè ne: “Balekelaayi, bwalu mpogo yèyè ulombola mpogo, bubidi bwabo kabaakupona mu dijimba anyi?”

Balombodi bafoyo! Kaa, mushindu mwine udi baa pa buloba batampakane ne cyôci aci's we, bulombodi bwa bampoyo. Kî mmuswe bwa nwênù kweyemena dyumvwa dyenu nwênù to. Nzambi kî mmuswe bwa nwênù kweyemena dyumvwa dyenu nwênù anyi meeji enu nwênù to, anyi meeji makwatakaja kudi bantu.

<sup>33</sup> Nzambi ngudi utuma Mulombodi, ne Nzambi mmuswe bwa nuvuluke ne awu ke Mulombodi Wende udiye mudisungwile. Nenku tudi ne cya kuvuluka Yêyè awu. Apa Cyôci aci cidi cyamba, Yesu udi wamba ne: "Ncyakunushiya to, kadi nêndombè Taatu ne Yêyè neanutumine Musambi mukwabo." Nenku Musambi ewu, pavwaYe ne cya kulwa, uvwa ne cya kutulombola ku Bulelela bwônsò. Ne Dîyi dya Nzambi ke Bulelela, ne Dîyi n'Kilisto: "Mêmè ndi Njila, Bulelela, ne Mwoyi." Yêyè ke Dîyi: "Ku cibangidilu kwakadi Dîyi, ne Dîyi dyakadi ne Nzambi, ne Dîyi dyakadi Nzambi. Ne Dîyi dyakandamuka mubidi ne dyâkasomba munkaci mwetu." Nenku twètù biikale tulonda Mulombodi mulelela ne wa bushuwa, Nyuma Mwîmpè, Yêyè uvwa ne cya kutwambila cyakamonaYe, cyakumvwaYe, ne Yêyè uvwa ne cya kutuleeja maalu acivwavwa. Amen. Ke bwalu abu's. Yêyè neanuleeje maalu acivwavwa.

<sup>34</sup> Kadi padi ekeleeziya leelu ewu miikale ibenga Cyôci aci, mmunyi mutudi mwa kutekemenaku bwa kuya mu Dyulu? Padi Nyuma Mwîmpè mututumina bu Mulombodi, twètù tujinga kwangata kardinale kampanda, mwepiskopo kampanda, mutangidi munene kampanda, anyi muntu bu nanku awu bwa kutulombola, padi Nyuma Mwîmpè mutupa bwa kutulombola.

<sup>35</sup> Ne Nyuma Mwîmpè mwine utu wakula wamba anu bwa Dîyi. "Ndi ne maalu âbûngî a kunwambila, kanwena mwa kuumvwa Cyôci aci mpindyewu to, kadi paalwaYe, Yêyè neanulombole ku Cyôci aci." Ke kavwidila kaa Bitampi nkôkô aku. Ku dijikija dya Citampi cya Mwandamutekete, Bwalu busokoka bwa Nzambi buvwa ne cya kujika, bwa kumanya ne Nzambi Nganyi, cidiYe, mushindu udiYe ne mwoyi, ngiikadilu Wende, Buumuntu Bwende. Nudi ne cya kwikala bamane kubanda bafike too ne *apa* pa dîbâ adi, nwamonu's, kutufikisha mu cipidi cijima cya bânâ baa balume ne baa bakaji baa Nzambi, Ekeleeziya mwikale musukula mu Mashi a Kilisto, musumba kakuyi ku mfranga to, mufucila mushinga wa Mashi a Yesu Kilisto.

<sup>36</sup> Mpindyewu, ke twètù aba, Mulombodi, ne Yêyè mene ke Mulombodi udi Nzambi mutwale. Mpindyewu, tudi munkaci mwa kupicila mu cipeela, ne biikale mu njila batangile ku mwaba kampanda, nenku katwena mwa kudyzenza mu twètù katuyi ne Mulombodi awu to. Kadi muntu wadidinga anu kuteekapu mûngâ mulombodi abu budi anu mbwende! Wêwè mwenze aci, Yêyè neakuumushe mu mulongo. Mulombodi ewu ke udi mumanye njila! Mmumanye katupa ne katupa kaa njila

awu. Mmumanye meeji ônsò adi mu mwoyi webe. Mmumanye muntu ne muntu udi kaaba aka. Mmumanye ne wêwê udi nganyi ne byûdi mwenze, ne byônsò bidi bikutangila. Yêyè ke Mulombodi wa Nzambi, Nyuma Mwîmpè, ne neikale mwa kukusokolwela maalu, ne neâmbè maalu adiYe muumvwe, udi mwa kukwambulwila mêyi ebe ne kwamba byûdi wêwê mwambe. Amen. Ukwambila cyûvwà, cyûdi naaci, kûdi uya. Mulombodi, Mulombodi wa menemene, ne Yêyè neakulombole ku Bulelela bwônsò, ne Dîyi Dyende ke Bulelela.

<sup>37</sup> Mpindyewu, Nyuma Mwîmpè kaakwenzaku, kaakutwaku “amen” ku twitabaayi kampana mukwatakaja kudi bantu to. Yêyè neatwe “amen” anu ku Dîyi dya Nzambi, bwalu Dyôdi didi nanku. Nyuma Mwîmpè kaakukulombolaku mûngà njila to. Mpindyewu cintu cidi cikemesha cidi ne, twêtù bônsò, mangumba etu manene ônsò ne bikwabo, tudi anu tulaka mukana twamba mutudi balombodiibwe kudi Nyuma Mwîmpè, kadi kwikale dishiilangana dinene mu twêtù bônsò anu bu didi pankaci paa muunya ne bufuku.

<sup>38</sup> Kadi Pôlò, Mufaalesa wa kânàkânà wâkapeta Nyuma Mwîmpè paakamubatiizabo kudi Ananiya awu, ne paakayaye mu Arabie ne kulongaye munda mwa bidimu bisatu, paakaalukilaye, kayi mwa kukonkaku ekeleeziya pa bivwa bitangila nî ncinyi nî ncinyi cya munda mwa bidimu dikumi ne binaayi, ne paakalwaye kupetangana ne Peetelo, mutu wa ekeleeziya ku Yelusalema, bôbò bavwa bapetangane anu menemene pa bivwa bitangila Dilongesha. Bwa cinyi? Nyuma Mwîmpè umweumwe awu! Mwaba uvwa Peetelo mubatiize mu Dîna dya Yesu Kilisto, Pôlò wakenza cintu cimwecimwe aci kakuyi muntu mumwambile to. Mwaba uvwa Peetelo mulongeshe dibatiiza dya Nyuma Mwîmpè, ne dijidiibwa, ne bikwabo, Pôlò wakenza cintu cimwecimwe aci kayi mukonke ekeleeziya to, bwalu Civwa m’Mulombodi umweumwe awu. Kadi mmunyi mutudi mwa kwikala lelu ewu udi bantu babenga kwitaba Malelela aa? Paakalongesha Peetelo cyakenzaye aci pa bivwa bitangila mushindu uvwa ekeleeziya ne cya kuteekibwa mu bulongame, Pôlò uvwa ne Dilongesha dimwedimwe adi, bwalu bavwa ne Mulombodi umweumwe awu.

<sup>39</sup> Mulombodi awu kaakwangata muntu kuya nende ewu njila, ne mukwabo wawa njila, ne kutuma ewu ku esete ne mukwabo ku weset to. Nwamonu’s, Yêyè neanulame kaaba kamwe. Nenku bu twêtù mwa kulekelaku Nyuma Mwîmpè utulama kaaba kamwe, netwikale umwe. Bu—bu twêtù mwa kubengaku kulekela dyabulu unukoka unubweja mu njila mubi, netwikale ne mwoyi umwe, meeji amwe, ne mu dyumvwangana, ku Nyuma umwe, Nyuma Mwîmpè, Mulombodi wa Nzambi wîkala mwa kutulombola ku Bulelela bwônsò. Ncya bushuwa. Kadi bidi bikengela ulonde Mulombodi webe. Eyowa’s, mukalenge.

40 Tangilaayi Nikodeme, bivwa bimukengela Mulombodi, kadi pende's uvwa muntu wa meeji matwe. Uvwa mulongeshi, wa bidimu bitwe ku makumi mwandamukulu. Uvwa wa ku Bafaalesa, anyi—anyi mwena Tubadi twa Sanhédrin, Nsangilu, Nsangilu wa Bambi. Uvwa umwe wa ku bantu baabo baa batambe bunene, mulongeshi mu Izaleela, mulongeshi wa cikunda mu cyôci aci. Anji elaayi meeji, mulongeshi munene wa cikunda! Eyo, uvwa mumanye mikenji, kadi paakafikabi bwa dilediibwa dya cyakabidi, ke kumukengelabi Mulombodi. Uvwa ne nzala ya cyôci aci. Uvwa mumanye ne kuvwa ne cya kwikala cintu kampanda cya cishiilangane. Cyakwidi cyende kudi Kilisto bufuku abu ncyakajaadika bwalu abu. Cyakajaadika kabidi eci, civwa bakwabo abo bumvwa paabo, kadi nansha umwe wabo kaakapeta diine—diine dikima dyakapetaye yêyè adi to. Kakuvwa nansha umwe wabo uvwa mwa kulwa kuntwaku bwa kwenza cyakenzaye yêyè aci to. Nwênù bônso, balumyana, nutu nupiisha Nikodeme ne bwalu wakalwa bufuku. Yêyè's wakakuya. Wakafika. Ndi mumanye ne bamwe bantu kabaakwa nansha lwendu to, nî mmu muunya nî mbufuku bwine. Kadi yêyè wakayaku, bwalu bivwa bimukengela Mulombodi, ke yêyè ne: “Mulongeshi, twêtù aba,” beena Tubadi twa Sanhédrin, “tudi bamanye ne Wêwè udi Mulongeshi mufume kudi Nzambi.” Wakamanya ciine aci bwa cinyi? Uvwa Yêyè mushindikiibwe. Nwamonu's, wakajinga bwa kumanya ne dilediibwa dya cyakabidi edi divwa diswa kwamba cinyi, ke yêyè kuya buludi kuvwa Mwakane awu, bwalu Nzambi uvwa mushindike ne Yêyè ewu ke uvwa Mulombodi Wende, Yesu. Tangilaayi numone cyakambaye: “Mulongeshi, twêtù tudi bamanye ne Wêwè udi Mulongeshi mufume kudi Nzambi, bwalu muntu kêna mwa kwenza bintu byûdi Wêwè wenza ebi to, piikala Nzambi kayi nende.”

41 Civwa ncishindiki mwaba awu, cya ne kuvwa Nzambi udi ne mwoyi munda Mwende. CyakajaadikaYe ne: “Kî m'Mêmè udi wenza byenzedi to; n'Taatu Wanyi udi musombèle munda Mwanyi. Bulelela ndi nnwambila ne, Mwânà kêna mwa kwenza bwalu mu Yêyè nansha; kadi anu cidiYe umona Taatu wenza, cimwecimwe aci ke cidi Mwânà wenza pende. Taatu udi ukwata mudimu, ne Mêmè ndi ngukwata too ne mpindyewu.” Mu mêyi makwabo, Nzambi nguvwa uMuleeja cya dyenza, ne Yêyè uvwa uya ukacyenza. Yêyè kavwa wenza cintu nansha cimwe to too ne pavwa Nzambi uMwambila bwa kucyenza. Amen. Ke maalu malelela adi kâyi kwela mpata a bwalu abu ngôwò awu. Bu twêtù mwa kwenza pa kwanji kwindila anu padi Nyuma utusaka bwa kucyenza! Ke cyôci aci. Ne pashiishe kushaala mujimine mu Kilisto ne kasuki mu mushindu wa kabiyi bikengela bwa Yêyè kukusaka eku ne eku mudiYe ungenza mêmè emu, kadi dishikula Dyende dikese dya mutu dya kumpala, wêwè mumane kudilongolola kakuyi cidi mwa kukukanda to, bwalu udi mumanye ndiswa dya Nzambi.

<sup>42</sup> Yèyè awu bivwa bimukengela Mulombodi. Uvwa Mulombodi mushindika. Uvwa mwa kulombodiibwa kudi Mulombodi ewu bwalu yèyè uvwa mumanye ne Mulombodi ewu uvwa musonsola kudi Nzambi. Uvwa mumanye ne bilele bikaavwaye mukwacile mudimu abi, pàmwāpa ku Bafaalesa, Basadoka, ne bakwabo, ukaavwa mukwacile twitabaayi ayi mudimu kwine kwònsò aku kadi kayi umona cintu cyenzeka to. Kadi apa Muntu nyewu umata mu cyalu, wamba ne Yèyè ke Maasiya uvwa mulaya mu Bible awu. Pashiishe Ukudimuka wenza byenzedi biine bya Nzambi abi. Yesu wakamba ne: “Mémè nciyi ngenza byenzedi bya Taatu Wanyi, nanku kanuNgitabuuji to. Kadi panwikala kanuyi mwa kuNgitabuuja Mémè to, itabuujaayi byenzedi mene bindi Mémè ngenza, bwalu byòbi mbidi biMfidila bujaadiki.”

<sup>43</sup> Nenku, kabyena bikemesha to pavwa Nikodeme mwa kwamba ne: “Mulongeshi, tudi bamanye ne Wèwè udi Mulongeshi mufume kudi Nzambi, bwalu muntu kèna mwa kwenza bintu byùdì Wèwè wenza ebi to piikala Nzambi kayi nende.” Nwamonu’s, bivwa bimukengela Mulombodi, nansha muvwaye mulongeshi wa cintu aci. Uvwa mulongeshi wa ekeleeziya wende. Uvwa ne buneeme, ne uvwa wa—uvwa wa milongo mitumbuke, ne uvwa muntu munene; kakuyi mpata to, muneemeka kudi bantu bònsò mu ditunga dijima. Kadi paakafikabi ku dilediibwa dya cyakabidi, wakajinga Mulombodi! Ne twètù peetu, eyo, bivwa bitukengela Mulombodi.

<sup>44</sup> Koneeliyo, uvwa muntu munene, muntu wa bapa buneeme. Wakiibaka ekeleeziya. Uvwa uneemeka beena Yuda bwalu uvwa mumanye ne ntendeleelu wabo uvwa wa bushuwa. Nenku uvwa ufila bya pa luse, usambila dituku dyònsò, kadi paakalwa Nyuma Mwîmpè (Cintu kampanda cyakasakidiibwa ku ekeleeziya), wakajinga Mulombodi. Nzambi kumutumina Nyuma Mwîmpè. WakamutuminaYe mu muntu ewu Peetelo: “Bwalu pacivwa anu Peetelo wamba Mèyi aa, Nyuma Mwîmpè kupona pambidi pende.” [Katupa kaa mukaba wa mèyi munda mutupu—Muf.] Nzambi kukwata mudimu ne Mulombodi munda mwa Peetelo. Wakakwata Nende mudimu, bwalu Yèyè wakalombola Koneeliyo ku njila mulelela. Nenku pacivwaye anu wakula, Nyuma Mwîmpè kupona pambidi paa bantu baa Bisamba bya bende abu. Ke kwambaye ne: “Muntu udi mwa kupangisha màyi, bwa ne bantu aba kababatiijibu anyi?” Nwamonu’s, Mulombodi ngucivwa wakula awu, kî m’Peetelo to. Bwalu bavwa mmusumba wa beena Yuda. . . anyi baa Bisamba bya bende, “bakooyike, baa manyaanu” kudiye yèyè, wa bwalu kavwa nanshà muswe kuyaku to. Kadi Mulombodi wakamwambila ne: “Mémè ngudi ukutuma.” Udi wenza bintu byùdì kuyi wela meeji ne udi mufwanyine kwenza to, pakaadi Mulombodi mwangate bukontononyi bwònsò nkòong, paudi ulekela Yèyè ukulombola. Kaa, mushindu mwine udibi bilenga bilayà bwa kulombodiibwa

kudi Nyuma's we. Yêyè ngudi Mulombodi. Mbîmpè. Yêyè wakaakwila kudi Peetelo ne wakamwambila civwaye ne cya kwenza. Pashiishe paakapetabo bônso Nyuma Mwîmpè, yêyè kwamba ne: "Katwena mwa kupangisha mâyi to, bu mudibi ne bôbô aba nyewu baapeci Nyuma Mwîmpè mushindu utwakapeta twètù ku cibangidilu." Ke bôbô kubabatiiza mu Dîna dya Mukalenge Yesu. Mpindyewu, wâkamulombola bwa kwenza ciine aci Nganyi? Mulombodi uvwa munda mwende. Yesu kavwaku mubâmbile ne: "Kanudyêlêdyànganyi meeji bwa binwikala mwa kwamba, bwalu bàdi baàkulà kî nnwênù to; n'Taatu udi musòmbèle munda mwenu, Yêyè ke udi wakula" anyi? Amen.

<sup>45</sup> Mutungu, upweka ufumina ku Yelusalema. Ne Nzambi uvwa ne Mulombodi pa buloba musangu awu, Nyuma Mwîmpè, ne uvwa ne muntu kuntwaku ukaavwa mumane kuujiibwa tente ne Mulombodi. Kavwa nanshà muyiishi to, uvwa bu mulami nanku awu. Nenku uvwa kuntwaku mwikale wondopa babeedi ne wipata badémons, ne wenza disalulangana dinene, disanka dinene diikale mu cimenga. Uvwa mukungwije bantu nkama bamunyungulukile, ke Mulombodi kwamba ne: "Abi byamanyi kukumbana, lwâ twalukile lwa eku." Yêyè kaakakokangana ne Mulombodi wende nansha.

<sup>46</sup> Kwikadiku ukokangana ne Dîyi dya Mulombodi webe to. Mulonda Yêyè. Wêwè mubenge, neujimine. Nenku, wavuluka ne, paudi uMulekela, udi ushaala nkaayeebe, pa nanku tudi baswe kushaala pabwipi ne Mulombodi.

<sup>47</sup> Nenku mu njila amu, Yêyè ne: "Shiya musumba wa bantu ewu, Filipino, nenku upatuke uye mu cipeela mudi kamuyi muntu amu. Kadi ndi nkutuma upatuke uye muntwamu, ne nekwikale muntu kampanda pângàakufikishàku." Ke mutungu ulwalwa nkaayende ewu, uvwa muntu munene kwa mukalenge mukaji wa mu Éthiopie. Nenku uvwa wenda upweka, wenda ubala Mukanda wa Yeshaayi. Ke Mulombodi kwamba ne: "Seemena pabwipi ne dikalu adi."

Ke yêyè ne: "Udi uumvwa biine byûdi ubala ebi anyi?"

<sup>48</sup> Awu ne: "Mmunyi mûndi mwa kuumvwa padiku kakuyi muntu bwa kundombola?" Ekelekele! Kadi Filipino nguvwa ne Mulombodi mwine awu. Amen. Ke kubangilaye pa Mufundu umweumwe awu, ne kumuyiishaye Kilisto. Amen. Mulombodi! Kayi umulondela twitabaayi kampanda to, wakamulondela bwalu bwa Mulombodi, Kilisto! Ke kumubatiizaye kuntwaku mu mâyi kampanda. Cya bushuwa, ke muvwabi. Kaa, mushindu mwine ûndi munange cyôci aci's we!

<sup>49</sup> Paakuumuka Izaleela mu Ejipitu bwa kuya ku buloba bulaya, mu Ekesoode 13.21, Nzambi uvwa mumanye ne kabavwaku banji kuya mu lwendu lwa bayiila njila awu to. Uvwa anu bule bwa miles makumi anaayi [kilomeeta 64]

cyanaana, kadi nansha nanku bivwa bikengela cintu kampanda bwa kubafila. Bavwa bafwanyine kupambuka njila. Pa nanku Yêyê, Nzambi, kubatumina Mulombodi. Ekesoode 13.21, cintu bu nanku ewu: “Ndi ntuma Mwanjelo Wanyi kumpala kwebe, Dikunji dya Kapyra, bwa kukulama mu njila,” bwa kubalombola too ne ku buloba bulaya ebu. Ke bânà baa Izaleela kulondabo Mulombodi awu, Dikunji dya Kapyra (bufuku), Ditutu mu muunya. PavwaDi diimana, bavwa biimana. PavwaDi dyasa lwendu, bavwa baasa lwendu. Nanku paakabafikishaYe pabwipi ne buloba abu, ne pakaavwabo kabayi baakanyine kuya dyamwamwa, ke Yêyê kubalombola ubaaluja cyakabidi mu cipeela. Kaakaswa kubafila to.

<sup>50</sup> Ke mudi bwalu nanku, ekeleeziya leelu ewu. Kakuyi mpata ne cidi anu mwoyi mule wa Nzambi leelu ewu, bu mwakadibi mu matuku a Noa, nanku ekeleeziya ukaadi mumane kuya bu nansha ne mmulongolodiibwe ne muteekiibwe mu bulongame. Kadi bidi bikengela Yêyê atulombole wenda utunyungulula wenda utunyungulula wenda utunyungulula.

<sup>51</sup> Izaleela kavwa mutambe kumanya to, pavwabo munkaci mwa kwela mbila apu, pa kumona basalaayi baa beena Ejipitu bafwe, tubalu tufwe mu mâyi, makalu a mvita a Pâlò meelee tutungu, bapete bucimunyi bwabo, Môsà mu Nyuma, wimba mu Nyuma, Miriam uja maja mu Nyuma, ne bânà ba bakaji baa beena Izaleela biikale banyeemakana babanda bapweka ku mwelelu wa mbû, beela mbila baja maja, bavwa anu mu ntanta wa matuku makese menemene ne mabeele ne bwici. Kabavwa batambe kumanya ne kuvwa ntanta wa bidimu makumi anaayi to, bwalu baakabanga kunungeena Nzambi ne Mulombodi.

<sup>52</sup> Ne twêtù peetu tudi tudisangana mu mushindu umweumwe awu. Nyaaya ku Shreveport pândi njikija apa. Ne Nyuma Mwîmpè wakapona mu Dituku dya Disakidila, kukaadi bidimu makumi ataana mu—mu Louisiana, mu Dituku dya Disakidila. Mushindu mwine udi ekeleeziya mudishinde kubangila mu ciine cikondo aci’s we! Nudi nufika ku dyumvwa ne ekeleeziya wa Katolike wa cyena Loomo ke uvwa ku cibangidilu cyende ekeleeziya wa mpenta anyi? Aci’s mbulelela. Ncyu bushuwa. Uvwa ekeleeziya wa mpenta, kadi bantu baa kuneemekiibwa bavwa buumakanangane abu baakabanga kubwelamu ne kushintulula mi—Mifundu ya Nzambi bayivwija bilele byabo, basakidila ku Yôyi aku mêyi maswika, ne bikwabo. Kadi tangilaayi numone cikaadibo naaci mpindyewu, kamuyi kaaMufundu nansha kakese mu byônsò abi to. Mbapingaje bintu pa mwaba wa bintu bikwabo, kapese kaa dyâmpâ pa mwaba wa Nyumu Mwîmpè. Mbapingaje dimyamina dya mâyi pa mutu pa mwaba wa diinyija dya mu mâyi. Mbapingaje “Taatu, Mwânà, ne Nyuma Mwîmpè” pa mwaba wa “Mukalenge Yesu Kilisto.” Mbapingaje pa mwaba wa bintu byônsò binene bya Nzambi



byakatuteekelabo ebi, nenku baye kule, kule menemene, kule menemene ne Dilongesha dya mu Mifundu.

<sup>53</sup> Nenku Mpenta wakapona mu Louisiana, kukaadi bidimu makumi ataanu, nenku cyôci cishaale kabidi bidimu nkama ibidi, neciikale kule menemene kupita ne ekeleeziya wa Katolike mwine, cyôci citungunuke ne kudishinda mushindu udici cidishinde munda mwa bidimu makumi ataanu ebi, bwalu badi anu benza kusakidilaku tuubintu misangu yônsò, ku musangu ne ku musangu. Bayiishi baa mushindu wa cyena kale bakaadi baye. Masangisha a mu misèèsù, kucyenaku uumvwa baateela nansha dimwe. Cintu mu kaabujima citukaadi naaci cikaadi anu masumba wa bintu bya cyena Hollywood bisakidilaku, bakaji baa nsuki mibebula bavwale tuputulu, badilaabe bilaabu, ne bikwabo byônsò, badyamba mudibo beena Kilisto. Ka-Ricky kakwabo ne cîndaalà, kabanda kapweka mwine mwaba awu, ne bakaji bavwale nkanzu mibalamate benze bu...anu bu saucisse muuvula dikoba mwikale ne di—dikoba pambelu, bu nanku awu, benda badikupulula pa cibumba cya ku cyambilu, banyeamakana babanda bapweka pa cibumba cya ku cyambilu apu, baja maja ne nsuki mîpî milembelele, ne umwe wa ku mishindu ya nkoselu wa nsuki wa baamukalenge mukaji ukaadi mupatuke apa ewu, kadi kwinyika ciine aci ne mbwena Kilisto.

<sup>54</sup> Cidi citukengela twètù aba nntendeleelu wa cyena kale udi wosha, mutuma kudi Nzambi, wîkala mwa kwosha maalu a pa buloba awu kadi kuèla pambelu paa ekeleeziya. Bidi bitukengela kwalukila ku Nyuma Mwîmpè ne ku Kapyà, ku cintu cidi cyosha kadi kuumusha bisota, cyaluja mushindu wa diyiisha wa cyena kale, cisaka Dyulu cidiseemeja muulu mule, ne iferno ulwa wa kapyà kakole, ciikale ne ndudi bu ya lubungu lwa cingoma. Mushindu awu wa nyiishilu ke udi utukengela. Kadi enza nanku leelu wa Ndaaya ewu, disangisha dyebe's nedye'èlè tukanda bwa kukwipata.

<sup>55</sup> Mîngà misangu bayiishi baa bîmpè batu babalalula kudi disangisha dyabo. Ke bwa cinyi mêmè ncyèna ne dingumba to. Ndi ne ciimamwëndè wa bukalenge cimwepele, ncyà ku Dyulu. Kwônsò kudiYe utuma aku, ke kûnyaayà. Cyônsò cidiYe wamba aci, ke cîndi ngamba. Katwena baswe dingumba to. Ekeleeziya ewu yèyè anu mudidinge mwakule bwa dingumba, nwajimiji mpaasata wenu anu mwaba awu. Ncyèna mufwanyine kujangulukamu to, tusunsa tutaanu ntupile. Ekeleeziya yônsò ukaadiku mudyènzè dingumba mmwalukile ku dimiinu, nenku nungambile umwe cyanaana udi kayi mwalukile, nenku nungambile umwe cyanaana ukaadiku mujuukuluke cyakabidi. Nyuma Mwîmpè ngudi mutumiibwe bwa kulombola ekeleeziya, kî nkasumbu kampanda kaa bantu nansha. Nyuma Mwîmpè ke lungenyi lwônsò lwine. Bantu batu bashaala buumakanangane, kabayi bacyuka maalu.

<sup>56</sup> Nzambi wakabambila ne Yèyè uvwa mwa kubatumina Mulombodi, Yèyè awu uvwa mwa kubalombola mu njila. Nenku pavwabo anu balonda Dikunji dya Kapyra adi, bavwa anu bimpè. Wakabalombola too ne ku ciibi cya buloba bulaya, nenku ke mwaba uvwaYe ne cya kushiikidila. Pashiishe Yoshuwa, mulwanganyi wa mvita munene awu, nudi bavuluke dituku dyakabambilaye ne: “Dijidilaayi, mu dituku diisâtù Nzambi neakangule Yádene lwa kwinsi eku bwa tusabuke”? Mpindyewu tangilaayi numone cyakambaye (ntu muswe eci be) mu Mufundu, yèyè ne: “Nushaalaayi pabwîpì ne Musheete wa cipungidi, bwalu kanutuku banji kupicila ewu njila to.”

<sup>57</sup> Musheete wa cipungidi uvwa ncinyi? Dìyì. Wèwè kwikadi wenda ulonda njila yenu ya cyena mangumba ayi mpindyewu to, shaala anu paanyima paa Dìyì, bwalu kutu mwanji kupicila njila ewu kacya to. Nenku, mwaneetu wa balume, ne kuvwaku cikondo civwa cikengela bwa ekeleeziya wa beena Kilisto kudikenketaye, mmpindyewu ewu. Nyewu tudi apa mene padi disangisha dinene edi diikale dyenzeka mpindyewu mu Loomo mpindyewu ewu, biikale benza matapulula, nsangilu wa ma-ekleeziya, padi mangumba ônsò aa munkaci mwa kusangishiibwa kaaba kamwe bwa kwenza cimanyinu cya nyama wa lwonji, anu cidi Bible wamba menemene. Nenku nudi bamanye citudi bambe mu dinda edi mu Mayiisha. Ke twètù aba, bintu byônsò anu ku ciibi menemene, bantu paabo bacikàle anu benda balonda twitabaayi. Mbimpè nushaalaayi paanyima paa Dìyì! Dìyì nedinulombole too ne dyamwamwa, bwalu Dìyì n’Kilisto, ne Kilisto n’Nzambi, ne Nzambi n’Nyoma Mwîmpè.

<sup>58</sup> Shaalaayi paanyima paa Dìyì! Kaa, eyowa’s, mukalenge! Shaalaayi ne Mulombodi awu. Shaalaayi anu paanyima Pende menemene. Kanupici kumpala Kwende to, shaalaayi nwènù anu paanyima Pende. Mulekelaayi anulombole Yèyè, kanuMulombolu nwènù to. Mulekelaayi Yèyè ikale wenda uya.

<sup>59</sup> Yoshuwa kwambaye ne: “Mpindyewu, kanutu banji kupicila njila ewu kacya to, kanwena bamanye kantu nansha kamwe pa bidi bitangila njila ewu to.”

<sup>60</sup> Ke lutatu ludiku leelu alu. Kuyi muswe bwa mulombodi nansha umwe akulombole bwa kwenda kupweka ne njila mwalabale. Kaa, wèwè udi mumanye tujila twônsò ne bikwabo byônsò. Udi mumanye njila yônsò udi ufikisha ku mpekaatu. Kakwenaku... Kaa, s’ukaadi munyunguluke kukaadi ntanta mule. Kabiya bikengela bwa muntu kampanda kukwambilaye ciine aci, udi mumanye tujila twônsò twa bikòsò. Mmwômò, mpekaatu yônsò, udi mumanye byônsò. Kabiya bikengela bwa muntu kampanda kukwambilaye mutubo biiba; wèwè udi mucimanye. Kabiya bikengela bwa muntu kampanda kukwambilaye mutubo bacipa. Kabiya bikengela bwa muntu kampanda kukwambilaye mutubo benza bintu bya bibi ebi, bwalu mbikudika ku mucu ne ku mucu myaba yônsò.

61 Kadi, nwavulukaayi ne, nwênù badi beena Kilisto, nukaadi basabuke baye dyamwamwa. Nukaadi babwele mu Buloba bukwabo. Nukaadi baleediibwe cyakabidi. Nukaadi mu Buloba bwine, Buloba bwa mu Dyulu. Nukaadi mu Buloba bulaya.

62 Udi mwa kutangila, udi mumanye njila wa wêwè kuyiila eku ne eku mwaba ewu. Ekelekele, eyowa. Udi mumanye cidi—cidi, mushindu wa kwimana pa bidi bitangila dinaya kampanda dya twarta. Udi mumanye cidi mibela, dîbà kaayi didiyi yenda ibunguluka, cidiyi yumvwija, ne byônsò bya nanku awu. Kadi pakaadibi bwa kumanya cijila ne bwakane ne bukole bya Nzambi, ne mushindu udi Nyuma Mwîmpè ukwata mudimu ne cidiYe wenza, mbîmpè ushaale paanyima paa Dîyi menemene, Mulombodi. Wamonu anyi? Kutu mwanji kupicila njila ewu kacya to.

63 Ee, udi wamba ne: “Mêmè ewu’s mvwa muntu wa meeji matwe bikole, ntu mupete—ntu mupete mapolome abidi mu tulaasa tutumbuke.” Mbîmpè wêwè kupwa aci mwoyi. Eyowa’s, mukalenge.

64 “Mêmè ntu mupicile mu seminere.” Mbîmpè wêwè kupwa aci mwoyi. Eyo. Mbîmpè wêwè kushaala paanyima paa Mulombodi. Lekela Yêyè akulombole. Yêyè ngudi mumanye njila; kî ngwêwè to. Kutu mwanji kupicila njila ewu kacya to. “Ee,” mûdi wamba, “bôbò’s bakaadi bapicilemu.”

65 Tangilabi tũng ne bôbò biine abu bakaadi bapicilemu. Yesu wakamba ne: “Aba badi bapicile mu njila ewu, bimanyinu ebi nebibafile. Mu Dînà Dyanyi, nebiipate badémóns, nebaakule myakulu mipyamipya; anyi nebaakwate nyoka ne byanza anyi nebanwe bintu bidi bishipangana, kabyakubenzela bwalu to. Bôbò batenteketele babeedi byanza, babeedi nebasangale.” Bâábûngî baa kudibo batu baCibenga, babenga kuCiitaba, bamba ne kaCyena nansha cisonsola to. Kabeena balonda Mulombodi to. Badi balonda twitabaayi mukwatakaja kudi bantu. Mbîmpè wêwè kushaala paanyima menemene paa Dîyi, bwalu kutu mwanji kupicila njila ewu kacya to, aci udi mumanye.

66 Kadi udi mulediibwe cyakabidi, ne udi mulediibwe mu cijila. Kutu mwanji kupicila njila ewu kacya to. Utu mupic-. . . Wêwè mupicile njila ewu, bikengela upicile mu cijila, bwalu m’Buloba bupyabupya, Mwoyi mupyamupya, cisamba cipyacipya.

67 Neulwe mu ekeleeziya ne neŭmvwè muntu ujuuka kuulu, wela lubila ne: “Butumbi kudi Nzambi! Aleluuyah!”

68 Mona’s, newâmbè ne: “Ekelekele, Nzambi wanyi, kabatuku banji kwenza cya nanku mu wetu ekeleeziya to! Nênjuukè mpatuke!” Wamonu anyi? Ikala mudimuke.

69 Shaala paanyima paa Dîyi, mpindyewu, lekela Mulombodi akulombole. “Yêyè neanulombole mu Bulelela bwônsò, ne neanubuulwile bintu bîndi Mêmè munwâmbile ebi. Neanuleeje

byòbì abi. Neanwãmbilè maalu acivwawwa,” Mulombodi mulelela. Kuyi kudi mwepiskopo to; nda kudi Mulombodi. Kuyi nî nkudi nganyi nî nkudi nganyi to anu kudi Mulombodi. Yèyè ke utu mutumiibwe bwa kukulombola. Yèyè ke wacyenza. Nzambi mmukupetele Mulombodi. Londa njila udi Nzambi mukulongolwele.

<sup>70</sup> Lutatu mwaba awu leelu ewu ludi ne, bantu bàdì balwa mu ekeleeziya badi basòmba ndambu wa tusunsa, cintu kampanda cyenzeka citubo kabayi bôbò naaci ciibidilu to.

<sup>71</sup> Mémè ngâkaanyisha mukaji mukwabo mufumine mu ekeleeziya wa mashika ne maalu a kwisùkwisù, ngáfumu ku dimusambidila. Nzambi neondope mukaji awu. Kavwa uumvwa cyòcì eci to. Kavwaku mumanye kantu nansha kamwe pa cyòcì eci to. Wabwedi, wamba ne kavwa mumanye to. Kadi mémè mwva mumwambile ne: “Ulwe kumonangana naanyi.” Uvwa bu udi udyumvwa bundu ne mwikale udiciina, kadi Mulombodi uvwa umwambila anu kumwambila ne: “Tungunuka ndaaku.” Kuumvwaye cyòcì aci. Ke mudici nanku. Nwamonu’s, mbwalu Nyuma Mwîmpè udi utulombola ku bintu ebi. Nwamonu’s, Nzambi udi ne njila udiye mulongolole.

<sup>72</sup> Nukaadiku. . . Nukaadi bamone byòkosò bya mwitu mutubi biya, pakaadi mabata awu aya ku sud? Ee, nwavulukaayi mpindyewu ne, kaadibata aku nkalediibwe mu dijiba mu mwaba kampanda. Kakayi kamanye esete, nord, wesete, anyi sud to. Kî nkamanye cingà cintu to anu dijiba diine adi didi disanganyibwa lwa mu mikuna ya mu Canada mwamwa. Kacya kakayiku kanji kuumuka mu dijiba amu to, kadi kiikale kalediibwe kalombodi. Kaadibata kakese kalume aku nkalela bwa kwikalaku kalombodi. Nenku cyakumpala, kwakalwa mushiki wa nêjè eku ne eku pamutu paa mikuna ayi. Cidi cyenzeka ncinyi? Kapeepe kaa mashika makole aku kadi kapwekela too ne mwômò amu. Ndi mwa kudifwanyikijila kalumyana aku kabanga kuzakalala, kamba ne: “Maamu, eci cidi cyumvwija cinyi?” Nwamonu’s, kakatu kanji kuumvwa awu mashika kacya kwònsò eku to. Kadi kabanga kumona eku ne eku, kabanga kumone eku ne eku ku myelelu ya dijiba ayi, mâyì abanga kukwata dibwe, dijiba dyenda dishaala dibwe. Kakayi paaku kamanye to, kadi dyakamwe. . . Batu bakalele bwa kwikalaku kalombodi bwa kasumbu kaa mabata aku. Nekatupike dyakamwe kaye munkaci mwa dijiba adi padi cyòcì aci cikalenga. Wèwè ucibiikile cyònsò cyùdì muswe kucibiikila aci. Twètù tudi tucibiikila ne ndisonsodiibwa, anyi wèwè udi mwa kucibiikila, kaa, ne ndisakiibwa cyanaana, cyònsò cidiku aci. Nekatupike buludi munkaci mwa dijiba adi, katadika kaamwînu aku muulu, kabanga kwenza ne: “Hoo-hoo, hoo-hoo!” Ne dibata dyònsò mu dijiba adi nedilwe buludi kudiku aku. Bwa cinyi? Mbamanye mulombodi wabo, anu ku dyenza dyaku dya hoo-hoo adi.

73 “Mpungi yêyê mudile mwadi mulubidile, nganyi udi mwa kudilongolola ku mvita?” Cya bushuwa. Nganyi udi mwa kudilongolola ku mvita piikala mpungi mudile mwadi mulubidile?

74 Ee, kaadibata aku kôkò kadile mwadi wa hoo-hoo awu mwikale mulubidile, wadilongolola ku dibuuka nganyi? Kaadibata aku nekatadike kaamwînù kaaku aku muulu, keela lubila ne: “Hoo-hoo, hoo-hoo!” Nenku kaadibata ne kaadibata kônsò nekalwe kudiku aku. “Hoo-hoo, hoo-hoo!” Ke tôtô etu. Netutwe cyanga cya dikema, anu pankaci paa dijiba apu, twanji kunyunguluka tunyunguluka tunyunguluka tunyunguluka. Paanyima paa katanci ke kôkò kuumvwa cintu cinyunga pambidi apu, bikengela kabuuke. Nekapwekeshe mapwapwa kadi kubuuka kuumuka mu dijiba amu, kuya muulu mu mpepele ne kunyuguluka misangu inaayi anyi itaanu, kadi kuya buludi katangile ku Louisiana ne mwaku mwônsò, dibata dyônsò dyenda dikalonda kôkò. “Hoo-hoo, hoo-hoo,” ke kôkò kalwalwa aka. Bwa cinyi? Nkalombodi! Amen! Mabata atu mamanye mulombodi wawu, ekeleeziya yêyê katu mumanye to. Eyo, yêyê awu mmumanye cya dyanza.

75 Tangila byôkosò bikulumpe abi, byumukile kwônsò ku Alaska kwaka. Mpindyewu, kutu anu cyôkosò cilume kampanda cikulumpe citu cibilombola misangu yônsò, nenku bikengela byôkosò abi bitangile bîmpè menemene cyôkosò cilume aci. Bikengela bimanye cidu cyôkosò cilume aci cyamba. Nuvwa babale bwalu abu mu cikandakanda cya *Look* mwaba ewu kukaadi bidimu bitwe ku binaayi, mwaba uvwa cyôkosò cilume cikulakaji musangu kampanda kaciyi cimanye civwaci cyenza, cyôci kulombola cisumbu cijima cya byôkosò too ne mu Angleterre? Ncya bushuwa. Kabivwaku bimanye kacya ne byadyakusanganyibwa mu Angleterre nansha. Mbwa cinyi? Kabivwaku bitangile mulombodi wabi—wabi bîmpè to. Cyôkosò cilume cikulakaji aci kacivwa cimanye kuvwaci cyenda ciya to. Kadi patudi twakulangana apa bidi bisanganyibwa muntwamu kabiciyiku bimanye mushindu wa kwalukila to.

76 Ke lutatu ndwalu ne musumba mujima wa byôkosò ebi leelu ewu, bicidi anu byenda byendakana mu cisumbu. Badi bamba, cikandakanda aci cya *Look* civwa cyamba ne, byôkosò ebi bikaadi anu byenda byendakana mu cisumbu ne byenda bibuuka biya eku ne eku mu Angleterre, kadi kabiciyi bimanye mwa kwalukila. Ke mushindu udibi ne *byôkosò* bikwabo bîndi mêmè ewu mumanye. Nudi nwendakana mu cisumbu, ciikale disangisha dinene dileepakanangane, nubiikidisha mutabuluji kampanda bwa kulwa kuyiishaye ndambu, kadi kanuyi bamanye kwine kunuyaaya. Nwendakana mu cisumbu nunyunguluka anu kunyunguluka, bwalu nwâpecì cyôkosò cilume kampanda bwa kunulombola mu difesto kampanda dya cyena mangumba; kadi kakuyi dyalukila ku Diyì, dyalukila ku dibatiiza dya Nyuma

Mwîmpè. Ke pashiishe twêtù kubanga kudikonka bwa cinyi katwena ne ditabulujà mu matuku etu aa. Um-hum. Nwamonu anyi? Bikengela nwênù kupeta Dîyi disunguluke! Dîyi adi ke mpungi wa Evanjeeliyo udi upwidija Evanjeeliyo, Dîyi dyônsò dya Nzambi. Kí ntwitabaayi to, kí ndingumba to; kadi Bible, Nyuma Mwîmpè. “Bimanyinu ebi nebifile aba badi biitabuuja.” Nwamonu anyi? Ke bôbò bayaaya mu njila baba.

<sup>77</sup> Cyôkosò cilume cikulakaji kampanda mûngà musangu, mùtùbo bambe, cyakashebeesha musumba mujima, pakateetaci kubuuka naabi biikale bipicila mu mîdimà, kaciyi cimanye kuvwaci cyenda ciya, cyôci ciine, ke byôbì byônsò kuya kadikuma ku mikuna lwa kuntwaku, nenku bimwe bya kudibi kusunsuluka, kutaayika. Cya bushuwa! Bivwa bikengela kumanyabi dîyi dyabo disunguluke. Kaacyôkosò kakulakaji aku, kôkò kiikale ne dîyi disunguluke ne byônsò biikale bidimanye, bidi bitwa cyanga cikese cya biikale byenda byendakana mu cisumbu ne biya bitangile ku sud. Biyaaya kwine ku sud aku ku cinyi? Nkudi kakuyi mashika to.

<sup>78</sup> Mpindyewu, piikala Nzambi mupe dibata cyumvwilu cikumbane bwa kumanya mwa kwepela mashika, ambaayi tûng mushindu uvwaYe ne cya kwikala mupe ekeleeziya? Piikala dibata mwa kwenza cyôci aci ku disakiibwa, netwâmbè bishi bwa Nyuma Mwîmpè mu Ekeleeziya? Uvwa ne cya kutulombola kutuumusha ku bîntu bya kwîsûkwîsù ne twitabaayi bya kale abi ne bikwabo bintu, kutubweja mu dibatiiza dya butumbi, dya dikemesha dya Nyuma Mwîmpè. Cidi citwala bukole, dimanya, lutuulu, difwana dya Nzambi, ne Nyuma Mwîmpè. Ku byôbì abi ke kwikala Mulombodi wa bushuwa mwa kulombola, bwalu Yêyè kaakupwidijaku cîngà cintu to anu Evanjeeliyo, anu Dîyi dya Nzambi pa dyôdi. Cya bushuwa, bidi binukengela Mulombodi!

<sup>79</sup> Cikondo kampanda, beena meeji, kabavwa kamanye kantu nansha kamwe pa bidi bitangila Nzambi to. Bavwa—bavwa benji baa majimbu, beena majimbu. Bavwa lwa kudi dibà dipatukila kwaka. Nudi bamanye, Bible mmwambe ne: “Tudi bamone Mutooto Wende ku Esete, tudi balwe bwa kuMukuukwila.” Bavwa bafumina ku wesete, bôbò kutangila ku esete ke kumonabo Mutooto Wende...anyi kutangilabo ku wesete, bavwa ku Esete. Tuvwa ku Esete, ke twêtù kumona Mutooto Wende ku wesete. Nwamonu anyi? “Tudi bamone Mutooto Wende ku Esete.” Nenku, monaayi, bavwa ku Esete. “Patuvwa ku Esete ke twêtù kumona Mutooto, ke patudi balwe bwa kuMukuukwila.”

<sup>80</sup> Ndi mwa kudifwanyikijila mmona balumyana abu biikale badilongolola bwa kuyabo. Ndi mwa kudifwanyikijila umwe wa ku bakaji baabo umwambila, ne: “Mona, ukaadi mupaye bintu byônsò, kadi kaleeji-nord kêpi?”

Awu ne: “Ncya—ncyakwenza mudimu ne kaleeji-nord bwa ewu musangu to.”

<sup>81</sup> Yèyè ne: “Nenukapite mikuna bishi?” Vulukaayi ne, bivwa bikengela kusabukabo Musulu wa Tigre ne kupweka bapicila mu bibandabanda, ne . . . mona’s, bavwa ne lwendu lwa bidimu bibidi babande pa tuumeelu. Bavwa mwa kwenza ciine aci bishi? Yèyè ne: “Ee, kanuyi nwangata nansha kaleeji-nord.”

Awu ne: “To.”

“Neuye bishi?”

<sup>82</sup> “Nëndondè njila udi Nzambi mulongolole. Mutooto wawa neundombole too ne kudi Mfumu awu.” Ke mudibi.

<sup>83</sup> “Tudi bamone Mutooto Wende ku Esete, twètù kuWulonda njila mujima too ne mu ouest emu, bwa kuMukuukwila. Udi penyi?” Bavwa balonde njila uvwa Nzambi mulongolole. Bòbò kuya kaswikiibwa ne twitabaayi bûngì cyanaana muntwamu bwa katanci kakese. Baakafika mu Yelusalema e kubangabo bakaadi baabanda baapweka ne mùsèèsù, bantu aba bavwa bavwale mvwadilu wa kapelu, bamba ne: “Udi penyi? Udi mulediibwe Mfumu wa beena Yuda awu udi penyi?” Ee, amu’s muvwa mmu cimenga cikulu aci, Yelusalema. Ncya bushuwa ne bivwa bikengela ekeleeziya munene kumanyaye cintu kampanda pa bivwa bitangila Cyôci aci’s. “Udi penyi? Udi mulediibwe Mfumu wa beena Yuda awu udi penyi? Tudi bamone Mutooto Wende ku Est, nenku tudi balwe bwa kuMukuukwila. Udi penyi?”

<sup>84</sup> Mona’s, ke kuyabo kudi mpaasata *Kampanda* ne kudi mwakwidi munene *Kansanga*, nansha umwe wa kudibo kayi mumanye kantu nansha kamwe pa bivwa bitangila Cyôci aci to. “Mona’s, kudi *Kampanda* mulediibwe Mfumu wa beena Yuda, Udi penyi?” Kabayi bamanye.

<sup>85</sup> Kadi nyawu kuvwa musumba wa balami baa mikooko pambelu paapa ku luseke lwa mukuna biikale anu bacyonkomoka, eyowa’s, mukalenge, bwalu bòbò bavwa balonde njila uvwa Nzambi mulongolole.

<sup>86</sup> Pa nanku bòbò kushaala lwa muntwamu, ne katupa aka yèyè kwamba ne: “Mèmè nènnwâmbilè civwa cikengela twètù kwenza, bivwa bikengela twètù kwenza cisangilu cya kasumbu kaa balombodi.” Ke bòbò kubiikidisha Nsangilu wa Sanhédrin, nenku—nenku kwelanganabo meeji ne bakaavwaku bumvwe cintu kampanda pa Cyôci aci. “To, katuvwaku bamanye kantu nansha kamwe pa Cyôci aci to.”

<sup>87</sup> Cintu cimwecimwe aci ke cidiku leelu ewu, kî mbamanye kantu nansha kamwe to pa bidi bitangila Mulombodi ewu, Nyuma Mwîmpè ewu udi wondopa, uuja, usungila, mwikale ulwa cyakabidi. Mulombodi udi mutwâmbilè bintu byònsò bidi byenzeke ebi, s’ke twètù aba mu byòbi abi. Mujinguludi wa

meeji a mu mwoyi; bôbò kî mbamanye kantu nansha kamwe pa Cyôci aci to, badi baCibiikila ne ndubuku anyi cintu kampanda. Mbapange ne cya dyamba pa Cyôci aci to.

<sup>88</sup> Pa nanku, nudi numona, beena meeji abu, bu muvwabo anu. . . Vulukaayi ne, paakabwelabo mu Yelusalema, Mutooto awu wakajimina. Nenku bu mûdi anu ukeba bwa twitabaayi ne bantu baa cyena mangumba bakulombole kudi Nzambi, dikwacisha dya Nzambi nedikushiye. Kadi paakuumvwabo byôbi abi bibëndè ku mwoyi ne bibatonde, ne paakabilekelabo, paakalekelabo twitabaayi ne mangumba bya beena Yuda abu, ne kupatukabo mu Yelusalema, pa dîbà adi ke Mutooto kumwenekawu cyakabidi ne kubangabo kucyonkomoka ne disanka dîngyädîngyâlè. Ke kumonabo cyakabidi Mulombodi awu! Kaa, mushindu udibi's, wêwè ukapona pa ekeleeziya wa kale wa mashika ne bintu bya kwîsûkwîsù, pashiishe walukila ku wa mwîmpè wa uteema kapyà awu, umona mudi Mulombodi ulombola, dishiilangana kaayipu's we! Eyo: "Tudi bamone Mutooto Wende ku Esete ne tudi balwe bwa kuMukuukwila."

<sup>89</sup> Yoshuwa kubambilaye ne: "Mpindyewu ikalaayi nwenda nulonda Musheete wa cipungidi, bwalu kanutu banji kuvwila ewu njila kacya to." Nzambi kaakwanyishaku bwa Musheete wa cipungidi awu ulonde njila mukwabo to anu wa mwîmpè. Bantu bônso baakaWulonda, ke Wôwò kuya buludi ne dyamwamwa dya Yadene.

<sup>90</sup> Ncintu cimwecimwe leelu ewu, ku Nyuma Mwîmpè. Eyowa's, mukalenge. Cintu cimwepele citudi bamanye, bwa ne n'Nyuma Mwîmpè anyi to, tudi tumona mishindu ya dimweneshiib-. . . mishindu ya dimweneshiibwa Dyende, mishindu ya dimweneshiibwa ishindika Dîyì dya Nzambi.

<sup>91</sup> Mpindyewu, kî nkwanji kwenza matuku to, musumba wa bânà beetu bakwabo uvwa ne mashi ne maanyi, abi bidi anu bîmpè piikalabo bajinga kwenza mu mushindu awu. Mêmè. . . Aci kî ncishindiki bwanyi mêmè—mêmè nansha. Cishindiki anu ciikale cya mu Mifundu, nwamonu's, padici cishindika bidi Nzambi mwambe, abi mbîmpè. Bavwa bamba ne: "Ke cidì cyenza ne wikale ne Nyuma Mwîmpè, udi ne maanyi mu cyanza." Mpindyewu, mêmè ncyèna mwa kwipacila bwa kupeta aci to. Nwamonu anyi? To, ncyèna ngitabuja ne kudi dipetangana pankaci paa maanyi ne aci to. Ne piikalabi ne mashi neondope ne neasungile, cidì cyenzeke bwa Mashi a Yesu Kilisto ncinyi? Piikala maanyi awu ondopa, kadi mibundabunda Yende? Nwamonu anyi? Nwamonu anyi?

<sup>92</sup> Mêmè ndi muswe bwa Mulombodi alwe, udi ukulombola ku Bulelela bwa Dîyì awu, aapu udi umanya ne udi mujaalame menemene ne ukaadi mudilongolole bwa dibala dya kwaluka cyanyima. Neya bushuwa, udilongolola bwa kubuuka kuya.



Eyowa's, mukalenge. Eyo, mbwa cinyi? Mulombodi n'Yèyè udi uvwija cintu ne ncyà bushuwa.

<sup>93</sup> Ndi ne Mufundu mwab'ewu, nkaavwa mufile Mifundu eyi, kadi ndi muswe kubala ewu nunku. M'Peetelo Mwibidi, nshapita 1, mvense wa 21.

*Bwalu. . .ciprofeta kacyakalwa mu bikondo bya kale  
ku diswa dya muntu nansha: kadi kudi bantu baa cijila  
baa Nzambi bàvwà bààkulà pavwabo bàsàkiibwa kudi  
Nyuma Mwîmpè.*

<sup>94</sup> Ciprofeta civwa cilwa mushindu kaayi? Kî nku diswa dya muntu, ku twitabaayi ya cyena mangumba nansha; kadi nku diswa dya Nzambi, pavwa bantu baa cijila bàsàkiibwa kudi Nyuma Mwîmpè. Yèyè ke utu misangu yònsò anu Mulombodi wa Nzambi. Uvwa n'Nyuma Mwîmpè uvwa mu Dikunji dya Kapyà adi, uvwa n'Nyuma Mwîmpè, muntu kana yònsò mmumanye ne uvwa n'Kilisto. Mòsà wakalekela Ejipitu, ubala bundu bwa Kilisto bwikale mabanji matambe bunene kupita a Ejipitu. Kilisto uvwa n'Yèyè awu. Ee, padibo biimana pambelu paapa bamba ne: "Ee, Wèwè udi wamba ne Udi . . . Mona's, Wèwè kwèna ne bidimu makumi ataanu to, kadi wamba ne Uvwa mumone Abraham?"

<sup>95</sup> Yèyè ne: "Kumpala kwa Abraham kwikalaku, MÈMÈ NDI." MÈMÈ NDI ke Yèyè awu uvwa musambakeene ne Mòsà mu Dikunji dya Kapyà mu kiitwitu kavwa kateema kapyà aku. Eyowa's, mukalenge. Yèyè ke uvwa Nzambi muvwijibwe mubidi. Kî mmupersona mwisàtu to; Mupersona umweumwe awu mu mudimu mushiilangane. Kî nnzambi isatu to; midimu isatu ya Nzambi umwepele. Menemene.

<sup>96</sup> Bîmpè, mpindyewu, Mufundu. Misangu yònsò, padi Nzambi ulongolola, Yèyè utu ulongolola anu cidì citambe bwîmpè. Paakalongolola Nzambi njila bwa kukolesha ekeleeziya Wende, Yèyè wakalongolola anu uvwa mutambe bwîmpè. PaakapaYe Adama ne Eva, mu budimi bwa Edena, cyakabapaYe civwa n'Dîyi Dyende. "Nushaalaayi paanyima paa Dîyi edi, nenku nenwikale bakubiibwe. Kadi nwènù bapatuke baye pambelu paaDi, dituku dinwadyaku adi anu dituku adi nenufwe." Nzambi katu mwanji kushintululaku mushindu Wende wa dyanza to. Ne Sataana katu mwanji kushintululaku wende pende to; mushindu wakabwelaye mu Adama ne Eva, ke udiye ubwela mu bòbò aba leelu ewu. Bwa cinyi? Pa kuteeta kubafikisha ku dilukakaja lungenyi pa Dyôdi. "Mpindyewu, mbya meeji bwa kuumvwa ne Nzambi kî mmufwanyine kucyenza to. Kaa, Nzambi mmwambe," mwakamba Sataana, "kadi bulelela Nzambi wa cijila kaakwenzaku eci to." Neàcyènzè bulelela, bwalu Yèyè mmwambe ne Neàcyènzè!

<sup>97</sup> Nenku ke cidì bantu bamba leelu ewu: "Kaa, mpindyewu anji indila! Kwèna witabuuja mpindyewu ne, mèmè nya mu

ekeleeziya mfuta byadiikumi byanyi, ngenza *cikampanda*, ne *cikansanga*, Nzambi neangimanshe mwamwa anyi?" Muntu yêyè kayi mulediibwe cyakabidi, kaakuumvwa nansha Bukalenge bwa Nzambi to! Nwamonu anyi? Kakwena bya didibingisha to! "Ee, taatù mukulakaji mukwate ne bya luse wawa, maamù mukulakaji mukwate ne bya luse awu, ke musuuka mwîmpè mukulakaji wawa." Mushindu umwepele wa bôbò kufikaku ku dimona Nzambi, ngwa kulediibwa cyakabidi. Kwajiki. Nansha byôbì ne mmukese, mmukulakaji, mmwânà mutekete, anyi cidiye mwenze, anyi bûngì bwa misangu ikaadiye muye mu ekeleeziya, bûngì bwa mangumba adiye mumanye, bûngì bwa twitabaayi idiye mwa kwamba ku mwoyi. Bikengela ulediibwe cyakabidi cyanaana kwenàku nanshà mu bishimikidi to, twamb'eku twamb'eku. Ncya bushuwa menemene.

<sup>98</sup> Pa nanku, wamonu's, bidi bikukengela Mulombodi awu. Yêyè ke wâkulombola ku Bulelela, ne Bulelela n'Dîyi. Neakulombole. Ne ke mutubi misangu yônsò. Nzambi kêna ne cya kushintulula cintu nansha cimwe to, bwalu Yêyè kêna ne mikalu to ne Yêyè ngudi mumanye cidi citambe bwîmpè. Yêyè udi myaba yônsò, Yêyè mmumanyi wa byônsò, Yêyè—Yêyè udi byônsò. Mmwômò, ke cidi Nzambi, pa nanku Nzambi kêna ne cya kushintuluka to. Mbîmpè.

<sup>99</sup> Yêyè ke Mushindiki wa njila udiYe ukulombola. Nyuma Mwîmpè, Mulombodi awu, ke Mushindiki wa Dîyi dimwedimwe adi didiYe ulongesha. Mpindyewu, Luuka uvwa mulombodibwe kudi Mulombodi, bwa kwamba ne: "Ndaayi pa buloba bujima, nuyiishe Evanjeeliyo kudi cifukiibwa cyônsò. Ewu udi witabuuja ne ubatiijiibwa neasungidiibwe, ewu udi kayi witabuuja neapiishiibwe. Ne bimanyinu ebi nebifile badi biitabuuja; mu Dîna Dyanyi bôbò nebiipate badémons, nebaakule mu myakulu mipyamipya, nebakwate nyoka ne byanza, nebanwe bintu bidi bishipangana, nebatentekele babeedi byanza ne babeedi nebasangale." Ne Bible mmwambe ne: "Baakapatuka kuya myaba yônsò," balombola kudi Mulombodi, nudi bamanye, "baakayiisha Dîyi, ne bimanyinu biikale bilonda." Civwa ncinyi? Mulombodi mwikale ushindika ne Cyôci aci civwa m'Bulelela!

<sup>100</sup> Ke cyôci aci civwa njila wa kulonda wa Nzambi. Mushindu awu ke uvwabi biteekiibwe. Ke ndongamu Wende nyawu; Yêyè kêna mwa kumushintulula to, bwalu Yêyè kêna ne mikalu to. Amen. Yêyè kêna mwa kumushintulula to; Yêyè udi Nzambi. Mêmè ndi mwa kushintuluka; ndi muntu. Wêwè udi mwa kushintuluka; udi muntu mulume anyi mukaji. Kadi Nzambi kêna mwa kushintuluka to. Mêmè ndi ne mikalu; ndi mwa kwenza bilema ne kwamba bintu mushindu udi kawuyi wôwò to, twêtù bônsò tudi mwa kwenza nanku. Kadi Nzambi kêna mwa kwenza nanku, kadi kwikalaye Nzambi to. Dyende dipangadika dya ntwadijilu ndipwangane. Mushindu udi Nzambi wenza maalu mu cyalu, mushindu awu ke udiYe

ne cya kwenza musangu wònsò. Yèyè mubiikidiibwe mu cyalu bwa kusungila ngènzàmpèkààtù, Yèyè udi umusungila mwikale mushindameene pa cintu cimwepele. Musangu walonda walwa ngènzàmpèkààtù, bikengela Yèyè kwenza anu mushindu umweumwe awu, cyanaana Uvwa mwenze mushindu uvwa kawuyi wòwò to pavwaYe mwenze musangu wa kumpala awu. Amen. Mémè ndi muMunange. Ndi mumanye ne m'Bulelela.

<sup>101</sup> Nkaadi ne bidimu makumi ataanu ne bisatu, ndi nyiisha Evanjeeliyo mwaba ewu kukaadi bidimu makumi asatu ne bisatu ne citupa, nciitu mwanji kumonaku Cyôci aci cipangile nansha. Nkaadi mumone baCiteete misangu mwandamutekete pa buloba bujima, mu ntendeleelu ya mishindu yònsò ne bikwabo byònsò, kumpala kwa bantu mùlìyô mujima ne binunu nkama itaanu musangu umwe, ne Cyôci aci kacitu cipangileku nansha. Ncyèna ngamba maalù byumukila mu mukanda kampanda to, ndi ngamba maalù byumukila ku dilabula dyanyi mèmè mwine, dya ne ntu mumanye ne Nzambi utu mwimane paanyima paa Dìyì Dyende ne udi uDitwa mushinga. Mpindyewu, pawikala wèwè ne twitabaayi wa mushindu kampanda, mbìmpè utabaleele cyôci aci. Kadi Nyuma Mwìmpè neatwe ku cya Dìyì dya Nzambi.

<sup>102</sup> Mu Yone Munsantu, nshapita wa kumpala ne mvense wa kumpala, mmwambe ne Yèyè udi Dìyì. Yèyè udi Mulombodi. “Ku cibangidilu kwakadi Dìyì, Dìyì dyakadi ne Nzambi, ne Dìyì dyakadi Nzambi. Ne Dìyì dyakandamuka mubidi ne dyakasòmba munkaci mwetu.” Ekelekele!

<sup>103</sup> Peetelo uvwa mulombola bwa kwamba, mu Byenzedi 2.38, mushindu wa kupeta Nyuma Mwìmpè, wamba ne: “Nyingalalaayi, muntu ne muntu wa kunudi, pashiishe nubatiijibwe mu Dîna dya Yesu Kilisto bwa dilekelediibwa dya mpekaatu yenu, ne pashiishe Mulombodi neanwàngàcìlè kubangila mwaba awu.” Eyo, ke cintu cya dyenza ncyaci. Wèwè kumpalampala, kunyingalala ku mpekaatu yebe, bupidya bwebe, múvwà mubenge kwitabuuya bintu ebi. Unyingalala, pashiishe ubatiijibwa, ne pashiishe Mulombodi neàkwàngàcìlè kubangila mwaba awu. Wamonu’s, ke webe mudimu wa dyenza awu. Mudimu ùdì naawu wèwè ngwa kunyingalala. Mudimu ùdì naawu wèwè ngwa kubatiijibwa. Pashiishe mudimu wa Mulombodi ngwa kukwàngacila kubangila mwaba awu, bwa kukulombola kuumukila ku bukole too ne ku dimanya, ku didikanda, ku lutuulu, ku difwana dya Nzambi, ne ku dinangangana dya bânà beetu, nenku Nyuma Mwìmpè ukutwa citampi. Udi umona anyi? Pa dîbà adi udi cipidi cijima cya Nzambi, mulume wa bushuwa wa Nzambi, mukaji wa bushuwa wa Nzambi, mwele lwongo mwamwa mu Kilisto. Ndi munange aci, ncyele lwongo mwamwa mu Kilisto.

<sup>104</sup> Eyo, Maako uvwa mulombola kudi Nyuma Mwìmpè, bwa kufunda Maako 16, mu bushuwa bwa bwalu.

105 Yone uvwa mulombola paakafundaye Bwakabuulwibwa. Uvwa mulombola kudi Mulombodi. Uvwa kabidi mulombola kudi Mulombodi bwa kwamba ne: “Ewu yònsò ùmushila Dìyì dimwe ku Cyôci aci, anyi wasakidila dîyì dimwe ku Cyôci aci, cintu cimwecimwe aci necyumushiibwe, citupa cyende, ku Mukanda wa Mwoyi.”

106 Mpindyewu, mmunyi muwapingaja cintu kampanda pa mwaba wa Dìyì dya Nzambi, kadi kutungunuka anu kwamba ne udi mulombola kudi Nyuma Mwîmpè? Kabyena byumvwika bya muntu wa lungenyi to, kî mmwômò anyi? To, mukalenge. Kabyena byumvwika nanku to.

107 Yèyè ke utu wanyi Mulombodi mu nsòmbelu wanyi yònsò. Ukaadi mundombole too ne ku Mwoyi. Yèyè ke Wákandombola too ne ku Mwoyi, ne Yèyè ke wanyi Mwoyi. Nciyi Nende ncyèna ne Mwoyi to. Nciyi Nende ncyèna nkeba cîngà cintu to. Yèyè ke wanyi yònsò udi Byònsò-mu-Byònsò. Mu mēbà a ntatu wanyi, Yèyè utu wimana ku luseke lwanyi. Makeelela Yèyè kumbenasha, leelu nyawu benze cintu cimwecimwe aci. Ndi mwa kwikala mwindile cinyi? Yèyè umweumwe awu kashidi, Dînà Dyende ditumbishiibwe! Amen. Eyowa’s, mukalenge. Yèyè ngwákacilaya. Yèyè ngwacyenza. Yèyè ke wanyi Mwoyi, Yèyè ke wanyi Mulombodi, Byònsò-mu-Byònsò. Ntu nkaadi muMweyemene. Nkaadi mupeteke ne mateeta makole. Ndi mMweyemena kwònsò kûnyaayà. Ndi muswe nwēnzè nanku. Paudi uya kasukula bilàmbà, nwènù bantu bakaji, wikale muMweyemene. Paudi uya mutangile mu cimenga, wikale muMweyemene.

108 Musangu kampanda mēmè kudyambidila ne mvwa mumanyi wa diitu mwîmpè, nudi bamanye, bu mûnkaavwà mutwatwatwe buluwà bikole. Ndyambidila ne: “Ndi wa bateeta bapanga, muntu kēna. . .Kabeena mwa kunjimijaku to. Maamu uvwa mwîpù wa ba-Indiens, ne ndi munange ciine aci. Ekelekele! Kabeena mwa kunjimijaku mwitu to, ndi mmanya mwaba ùndi.”

109 Nenu dituku dyanyi dya dipengama ne mukajaanyi paanyima paa diselangana, mēmè kwenza bu mwibile ndambu pa mukajaanyi, mēmè kumwambila ne: “Udi munanye, munanga wanyi, mbifwanyineku kwikala cintu cîmpè bu twètù mwa kwenza dibaka dyetu mu dya matuku makumi abidi ne isatu a ngondo wa dikumi ne umwe.” Mu bushuwa bwa bwalu, dituku adi ke divwa Mukalenge mungambile bwa twètù kucyenza.

110 Ke mēmè kudyambidila ne: “Nenu, bwa dipengama ndambu ne mukajaanyi paanyima paa diselangana, ndi mulame ndambu wa mfranga wanyi, nenu nēmwangàtè nye nende pawîpî ne cibila cya Niagara Falls, kadi kuya ku Adirondack bwa kutwa buluwà kakese.” Nwamonu anyi? Ke mēmè kubangata ne yèyè ne Billy, ewu ucivwa anu kânà

kakese menemene. Nanku bivwa bikengela mêmè nye nende mu dipengama dyetu dya paanyima paa diselangana adi, ciikale mu lwendu lwa ditwa dya buluwà, kabidi, nudi bamanye. Ke—ke mêmè kudyambidila ne civwa ncintu cîmpè cya dyenza. Nenku ke mêmè kumwangata kuya nende, ne . . .

<sup>111</sup> Mêmè kufundila Mukalenge Denton, mulami wa diitu. Nenku tuvwa tubanda ku mukuna wa Hurricane Mountain. Ke mêmè kwamba ne: “Mukalenge Denton, nyewu ndi mbanda kuntwaku, ndi muswe kutwa neebe buluwà bwa ours mu movù wa automne ewu.”

<sup>112</sup> Ke kwambaye ne: “Mbîmpè, Billy, lwâku.” Ke yêyè ne: “Nênsanganyiibwèku mu matuku a ngondo bûngi *kampanda*.” Ee, mukajaanyi ne mêmè ke twètù kukuya dituku dimwe kumpala, ne Billy, kadi kazubu kavwa keela cikuvu. Kuvwa katanda kakese kaashila ku cimanu lwa paanyima mu diitu amu.

<sup>113</sup> Mwômò amu, Mwaneetu Fred Sothmann ne mêmè tuvwa bamuye e kwimana mwine mwaba awu kî nkwanji kwenza matuku to. Nyuma Mwîmpè, mêmè kuMumona mwimanepu, Bukênkè bwa kalaabi abu bwenda bunyunguluka mu cisuku, ne Fred mwimane anu mwaba awu. Yêyè ne: “Lwâ ku luseke, Ndi muswe kuyiikila neebe. Maalaba,” mwakambaye, “udimuke, mbakuteekele buteyi.” Yêyè ne: “Watapa ntaala wadimuka!” Ncya bushuwa anyi, Mwaneetu Fred? Ke mêmè kuya kambila nkama ya bantu diloolo diine adi, mu Vermont mwamwa, meêmè ne: “Mbanteekele buteyi; nêmbùmònè. Ncyèna mumanye ne budi penyi to.” Anu diloolo mene dyakalonda adi, ke bwôbò kulwabo, ke bwôbò abu. Mêmè ne: “Buteyi buvwabo bateye mbwôbò ebû.” Eyowa’s, mukalenge. Kadi Nyuma Mwîmpè kundombola mu civwa cikengela kwenza. Nenku, kaa, ekelekele, civwa cya bushuwa menemene! Kaa, baàbûngi beenu mbamanye ne civwa ncinyi. Ncyèna ne dîbà dya kubilonda to.

<sup>114</sup> Kadi mwimane mwaba awu pa diine dîbà adi, kubangaku kwenza mashika dituku adi. Mukalenge Denton uvwa ne cya kulwa dituku divwa dilonda, mêmè ne: “Udi mumanye’s, munanga wanyi, bivwa bîmpè bu mêmè mwa kukwata kasha kanene kaa—kaa mpànga kaa kuya naaku pambelu.” Mêmè ne: “Tuvwa benze . . . Bivwa bikengelaku bwa ngikale mulame tufanga etu, ne twètù biine nyewu tufuma ku diselangana.” Ke mêmè ne: “Tudi bafwanyine kupeta munyinyi wetu wa kudya mu movù wa mashika ewu bu mêmè mwa kutwa buluwà nanshà kakese leelu ewu.”

<sup>115</sup> Ke yêyè ne: “Èe, ndaaku’s, Billy.” Yêyè ne: “Mpindyewu, wavuluka ne, mêmè ewu ncitu mwanji kwikalaku mu edi diitu kacya to,” mwakambaye. Uvwa usanganyiibwa ku ntanta wa miles mitwe ku makumi abidi ne itaanu [kilomeeta makumi anaayi] mu mikuna, nudi bamanye, ke yêyè ne: “Ncyèna

mumanye kantu nansha kamwe pa bidi bitangila byôbì ebi to.”  
Ke yèyè ne: “Pa nanku mèmè ndi . . .”

<sup>116</sup> Mèmè ne: “Ee, mpindyewu, udi muvuluke ne, kukaadi bidimu bisatu kúndi mushipe nyama ya ours isatu ayi. Kuvwa nku mutu menemene wa mukuna kwaka.” Ke mèmè ne: “Mpindyewu, nênkwatè nyama wa mpànga munene nenku tulwe kupeta ours,” ke mèmè ne, “netupete munyinyi wetu wa mu muvù wa mashika.” Ee, aci’s cidi cyumvwika cîmpè be, nudi bamanye. (Ke twètù kupoola mbèèlèbeelee, twètù kupeta makala etu bwa—bwa muvù wa mashika awu; ke pa nanku Billy kubisumbishaye, ke Meda ne mèmè tuvwa tubyangula diloolo paanyima paa mèmè mumane kwenza bukontononyi.) Ke pashiishe mèmè—mèmè kwamba ne: “Ee, nêngàngatè cingoma cyanyi, ndi mpweka kwînshi eku.” Mèmè ne: “Mudi nyama ya tusha yàbûngì muneemu emu, nênkwatè nansha umwe.” Ke mèmè ne: “Udi mumanye,” ngamba nanku, “nenku nênkâkwâtè.” Ke mèmè ne: “Netu- . . . Nêmpinganè mu katanci emu.”

Yèyè ne: “Mbîmpè.”

<sup>117</sup> Nenku, pângâshî lwendu, kuulu kuvwa bu kubwite. Nenku yônsò wa kunudi nwênù baa mu Hampshire, ne baa mwamwa mu Nouvelle Angleterre, mmumanye ne padi difwima dipweka mbwena kwamba cinyi, anyi mwaba kana wônsò mu mikuna, kwèna umanya kùdi to. Kwajiki. Kwèna mene mwa kumona cyanza cyebe kumpala kwebe to. Nenku mèmè kubanga kupweka mpicila mu kaa—kaaba kakese kapèndula, kenze bu nanku, kupweka, kupicila mu kakuna kadi kubanda. Ke mèmè kumona nkashaama mukaji, munudi numubiikila muneemu mu citupa eci cya ditunga. Tudi twètù tumubiikila, mu Wesete mwamwa ne, jaguar. Batu bamubiikila, kwine kwaka ne, ntambwe wa ku mikuna. Cidi anu yèyè nyama umweumwe awu. Udi m’puma, cidiye menemene. Mpuusù umweumwe awu, mwikale bule bwipacila makàsà citeema [mètres 2,75], ne bujitu bwipacila ku livres de poids lukama makumi ataanu, nkama ibidi [kilô 68 too ne ku 91]. Yèyè kusambuluka njila, nenku mèmè kupawula cingoma lukasa lwa dikema, kabiyi lukasa lukumbane lufwanyine kwela dizaji dyamupeta to.

<sup>118</sup> Ee, ke mèmè kupatukila pa kakuna, ngenda ngipatangana ne jaguar awu, ngenda ntangila bîmpè mu mabeji muvwaye mubwelele, nudi bamanye. Mvwa mwa kuumvwa. Uvwa ne makama anaayi. Mvwa mumanye ne kavwa nyama wa makama abidi to, uvwa ne makama anaayi. kabidi mvwa mumanye ne kakavwa kasha to, bwalu kasha katu kenda katwa mikuma. Nenku yèyè uvwa mwa kudifinda anu bipeepele, mpuusù, nudi bamanye, mushindu awu. Ne ours yèyè utu ukoka makama panshi padiye wenda. Nenku mvwa mumanye ne uvwa ne cya kwikala jaguar. Nenku uvwa paanyima paa mucu muupuke

mêmè nciyi mwa kumumona to, too ne pângààlu kumutwishila mèsù, pende kuyaye.

<sup>119</sup> Ke mêmè kumutentekela mwaba uvwaye munyungishe mabeji, nudi bamanye, lwa kuulu kwa mutu wa mukuna, ne mu dipweka mushindu ewu, nciyi ntabaleela divuba divwa dyenda dipweka anu kupweka adi to, nudi bamanye, difwima dyenda dipweka. Mêmè kudifinda, kupweka mpicila mu cibandabanda cinene ne mêmè kubwela mu Mici mileemile, ngenda ndonda jaguar awu. Mêmè kudyambidila ne: “Nêmmukwâtè paanyima pa katanci.” Mvwa mwa kumona kaaba kampanda, nenku mvwa mwa kubanda lubilu pa kaaba katumbuke, nkenzakana nseke yônsò mushindu ewu, mpongwela ku nseke yônsò, bwa kumona ne mvwa mwa kumumona anyi; nteya dici bîmpè menemene, mpweka, ndifinda mpweka kabidi. Uvwa mwa kuumvwa muvwa bikutukutu bya mici biikale byàba, kumpala kwanyi aku, pavwaye upatuka. Nudi numona’s, pa dîbà adi ukaavwa wenda utupikila ku mici bwa ncipeci mwa kumulonda mu mupwa to. Nwamonu’s, yèyè kutalama, ubanda kuulu kwa mici ne utupikila ku mucu uya ku mukwabo. Ke kumanyaye ne ncivwa ne mushindu wa kumulonda mu mupwa muntwamu to. Kaa, mêmè kudyambidila ne: “Kaa, mwine’s!”

<sup>120</sup> Ke mêmè kwalukila ngenda mbanda kuulu kwa lupongo, ke mêmè kuumvwa mupuuya wa nyama wa ours, ours mulume mukole. Mêmè kudyambidila ne: “Nêmmupetè mpindyewu, balumyana wa yaaya, mbîmpè!” Mêmè kuumvwa cyakabidi mupuuya, ke mêmè kuya kumpala ndambu, ngenda ntangila bwa kumona bimanyinu bya mishindu yônsò ne bikwabo. Ncyakamona kantu to; kukudimuka e kupweka, nenku mêmè kupwekela paanyima lwa ku lukwabo luseke lwa mukuna. Ke pashiishe mêmè kubanga kumona ne, difwima dikaavwa dibange kwikala dyenda dilwa ndambu. Nenku mêmè mvwa mwa kuumvwa cyakabidi mupuuya, uvwa usanganyibwa mu lupeepele kaaba kampanda. Mêmè ne: “To. Mpindyewu, cidi cyenzeke, ndupeepele luvwa lufumina *eku*, mêmè mulwe... Mupuuya wa ours mmupwekele ufumina lwa *kwaka*, ke mêmè kukosolola mpindyewu ne lupeepele lubange kufumina ku luseke lukwabo elu. Nanku bikengela ngalukile mwaba ûmvwà muumvwile mupuuya wa ours musangu wa kumpala awu, nenku ngwângàcìlè kubangila mwaba awu.”

<sup>121</sup> Ke mu dyalukila dyanyi amu, ntupula mèsù dyamwamwa dya lupongo, kumona bisuku binyunga. Nenku pângàmònu, cintu cifiike civwa cinyunga. Mêmè kudyambidila ne: “Nyèyè wawa.” Mêmè kwela dizaji mu cingoma, ne lukasa lwônsò, kushaala mwimane nciyi nyunga to. Nenku, paanyunguye, uvwa mulum’a nyama munene wa dikema, munene wa dikema. Mêmè kudyambidila ne: “Anu wa bwena ûmvwà njinga menemene, nansha bishi.” Mêmè kwasa mulum’a nyama awu.

<sup>122</sup> Mêmè kudyambidila ne: “Ee!” Ncivwaku mumone ne uvwa mwenze bu... Dìbà dīngààlu kumulongolola kujikaku, mêmè kutangila... Mêmè kusukula byanza ne kulongolola keele kaanyi, kukapingaja mu cimanga. Ke mêmè kudyambidila ne: “Nzambi atumbe! Twasakidila, Mukalenge Yesu, Wèwè wampi munyinyi wanyi wa mu movù wa mashika. Butumbi kudi Nzambi!” Ke mêmè kwambula cingoma cyanyi. Mêmè kudyambidila ne: “Nêngàlukilè buludi mpindyewu mbande kuulu kwa lupongo mushindu ewu lwa apa.” Mêmè ne: “Kadi monaayi, balumyana wa yaaya, cipeepele cikole cikaadi cilwa. Mbîmpè mpatuke mwaba ewu ngalukile kudi Meda ne bakwabo abu.” Mêmè ne: “Bikengela ndwijakaje.”

<sup>123</sup> Mêmè kubanda kuulu kwa lupongo, kukangula mbota ya nkooci wanyi munene, nenku mvwa ngenda nyeemakana kuulu kwa lupongo alu nunku ewu, ngenda nyunguluka. Cyakumpala, mêmè kudyambidila ne: “Ekelekele, mmwaba kaayi ûndi mwelele cibenda?” Lupeepele lukaavwa lupweke, mici miikale ilaadilangana. Mêmè kudyambidila ne: “Mmwaba kaayi ûndi mwenzela cibenda?” Mêmè kwasa dinyunguluka. Mvwa—mvwa mumanye ne mvwa nya buludi ku mukuna wa Hurricane Mountain. Kadi kwenzekabi ne ngimane, mwikale nkopakana, mêmè kudyambidila ne: “Mbwalu kaayi ebu mwab’ewu? Ndi muye kukaadi tusunsa makumi asatu majima, anyi makumi anaayi ne tutaanu, kadi nciyi anu mwa kupeta mwaba ûngënzèdì cibenda awu.” Dya ntupula mësù, ke kasha kaanyi kadi kakudika kuulu kaka. Mvwa nsanganyibwa anu kaaba kamwekamwe aku menene. Mêmè kudyambidila ne: “Ee, cîndi mwenze ncinyi?”

<sup>124</sup> Ee, ke mêmè kwasa cyakabidi lwendu. Mêmè kudyambidila ne: “Bwa ewu musangu kaayi ndi nkafika, mbwalu ncivwa ngenda ntangila bîmpè to.” Mêmè kwikala ntabaleela muswakeenu wònsò myaba yònsò, ntangila bîmpè. Mêmè kwikala anu nkenketa, nkenketa, nkenketa. Mavuba awu paawu enda alwa, mêmè kumanya ne cipeepele cya nèjè cikaavwa cyenda cilwa, difwima dyenda dilembelela, ke pashiishe mêmè kubanga kumona. Mêmè kudyambidila ne: “Nènye kumpala bikole ndambu,” kutungunuka, kuya, kuya, kuya, kuya, kuya. Ke mêmè kudyambidila ne: “Ee, ebu bwalu’s mbwa dikema, anu bu ne nkaavwa mumoneku mwaba ewu.” Dya ntangila anyi, ke kasha kaanyi kadi kakudika kuulu kaka. Nwamonu?

<sup>125</sup> Nudi bamanye ne nkaavwa mu cinyi? Ba-Indiens batu babiikila aci ne “lwendu lwa ku bajangi.” Nwamonu’s, wenda wenza cijengu, unyunguluka anu kunyunguluka. Ee, mêmè’s mvwa ndyambidila mûmvwà mulombodi mwîmpè mutambe wa kayiku mwa kujimina. Nwamonu’s, kabiyi bikengela bwa cintu nansha cimwe kungambilaci bwalu mu diitu amu to, mvwa ndimanyina njila wa kuyiila. Nwamonu anyi?



126 Ke mêmè kwasulula lwendu. Mêmè ne: “Ncyêna mwa kwenza ntukakanyi ya bwena eyi to.” Ke mêmè kwalukila cyakabidi.

127 Mêmè kubanda kuulu kwa lupongo alu ndambu, pa dîbà adi cipeepele cikaavwa cibange kutuuta. Ekelekele, nêjè myaba yônso! Kwîsù kukaavwa kutangile ku difiika. Nenku mêmè kumanya ne Meda uvwa ufwila diloolo adi mu mwaba awu wa cipeela, wa bwalu kayi mumanye nansha mwa kudikuba yêyè mwine. Ne Billy pende ucivwa anu bu ne bidimu binaayi nanku, bidimu bisatu, anu kânà kakese menemene. Ke mêmè kudyambidila ne: “Cyenzabo ke cinyi?” Ee, mêmè kubanda too ne mwaba kampanda kadi kubanga kwendela mu tuumici twa mu cisense twenze cyâtà, mêmè kudyambidila ne: “Ndi nsanganyibwa mwaba kampanda wa cibatabata, kadi nciyi mwa kumona cintu mwaba nansha cimwe, kuulu kônso kukaadi difwima.” Mwawa ngenda nyunguluka mpindyewu.

128 Pa ciibidilu, nunku ndi mupete kaaba kampanda mubutame, bu mêmè mwikaleku ne muntu mukwabo. Nunku ndi mubutame mwindile too ne pavwa cipeepele cikole aci cijike, dituku dimwe anyi abidi, kushiisha kupatuka. Kukosaku dipunda dyanyi dya munyinyi wa kasha. . . mwambule paanyima, mubwele mwômò amu, mudye, mupwe biine abi mwoyi. Kadi kwêna ne mushindu wa wêwè kwenza nanku to, mukaji ne mwânà bashaale mu diitu amu, lufu lubimányine. Nwamonu anyi?

129 Ke mêmè kubanga kudyambidila ne: “Cîndi mwa kwenza nciyi?” Nenku mêmè kuya kumpala ndambu. Ke mêmè kudyambidila ne: “Mpindyewu, anji indila. Pângàsambùlùkù cibandabanda cya kumpala cyacya, lupeepele luvwa luntuuta mumpala, nanku ndi ne cya kwikala mulwile eku. Bikengela ndwile eku.” Nenku mwawa mulalakane lwa mu Mici mileemile mwamwa, kadi nciyi mmanya ne mwawa lwa penyi to. Mêmè ne: “Kaa!” Mêmè kubanga dibinduluka. Ke mêmè kudyambidila ne: “Indila kakese, Bill, kwêna mujimine to,” nteeta kudidinga mêmè mwine. Kwêna mwa kudinga aci to. To, to. Kôndò kaa munda aku kadi kakwambila ne udi mupiile.

130 Kaa, udi—udi uteeta kwamba ne: “Kaa, mêmè’s ntu musungidiibwe, ntu nya mu ekeleeziya.” Kuditacishi to, indila too ne paalwa bulaalu bwa lufu abu, ke pawamanya mudibi bishiilangane. Kôndò keebe kaa munda aku nkadi kakwambila. Cintu kampanda munda mwebe amu nciidi cikwambila ne udi mupiile. Wamonu anyi? Udi mumanye ne wêwè mufwe kwêna mwa kupetangana ne Nzambi wa cijila to. Anu mutwaMumonu makeelela diloolo, nansha Banjelo baa cijila biine bikengela babwikile mpala yabo bwa kwimanabo kumpala Kwende. Mmunyi muwimana kuyi ne Mashi a Yesu Kilisto bwa kukubwikila?

131 Mémè kudyambidila ne: “Kaa, mémè’s nènkufikè.” Mémè kwasa lwendu. Ke mémè kujandula ne mvwa mutungunuka ne kuumvwa Cintu kampanda. Ke mémè kubinduluka. Ke mémè kudyambidila ne: “Mpindyewu, mémè mwenze aci, nènteketè mu maboko.” Pa ciibidilu ke citu muntu mujimine wenza, utu uteketa mu maboko mu diitu amu. Pashiishe udi wangata cingoma cyende, udyasa; anyi udishinda mu dijimba ucibuka mukolo, ke ushaala mulaale muntwamu, ufwilamu. Ke mémè kudyambidila ne: “Cingènzà ke cinyi?” Ke mémè kutungunuka ne diya.

132 Ke mémè kutungunuka anu ne dyumvwa Cintu kampanda cyamba ne: “Mémè ndi Dikwacisha mene ditu kadiyi dipangika mu cikondo cya lutatu.” Mémè kutungunuka ngenda anu nya.

133 Mémè kudyambidila ne: “Bwa mpindyewu, ngaamanyi ne ngaabangi kupeta ndambu wa mukupa mpindyewu, nkaadi ngumvwa Dìyì dyakula naanyi.” Mémè kutungunuka anu ne diya. Mémè kubanga ne, “whwi, whwi, whwi,” ngela monzu’s, nudi bamanye. Mémè kudyambidila ne: “Mpindyewu, ncyèna mujimine to. Udi mumanye mwaba ûdì, mulumyana! Mbwalu kaayi abu’s wèwè? Kwèna mwa kujimina to. Wèwè’s—wèwè’s udi cilembi cipiluluke, kwèna mwa kujimina to.” Ndiswisha’s, nudi bamanye, ndidinga nkaayaanyi bwa bwalu abu kupitabu.

134 Kwèna mwa kudinga aci to. Lwa munda *emu* mudi kaalukata kakese kanyunguluka, kamba ne: “Mulumyana, wèwè’s udi mujimine mwikale mumanye anu ne udi mujimine. Udi umona’s, udi mujimine.”

135 Mémè kutungunuka anu ne diya. “Kaa, ncyèna mujimine to! Maalu neakumbane. Nèmpetè njila wa dipatukila.” Maalu kubanga amweka lukutukutu, mpeepele iseemena. Nèjè kubanga upeepuka, tuunèjè twa twenze bu musabu, tutudi tubiikila ne “ntwa tumyamina” atu. Mémè kudyambidila ne: “Mukaji ne mwànà! Ncyèna...” Mémè kudyambidila ne: “Ekelekele!”

136 Anu mwaba awu mémè kuumvwa Cyôci aci cyakabidi, ne: “Mémè ndi Dikwacisha mene ditu kadiyi dipangika mu cikondo cya lutatu.” Nenku mvwa mwambi wa Evanjeeliyo mu cikondo aci, mwikale nyiisha mwaba ewu mu tabernacle emu.

137 Ke mémè kudyambidila ne: “Ee, ndi mwa kwenza cinyi?” Mémè kwimana, kutangila nseke yònsò, kukaavwa difwima dimane kupweka mpindyewu. Mémè... Ke civwaku. Kakuvwa cya dyenza nansha cimwe pa dîbà adi to. Mémè kudyambidila ne: “Kaa, ndi mwa kwenza cinyi?” Mémè kudyambidila ne: “Mukalenge, ncyèna mwakanyine kwikala ne mwoyi to, ndi mutambe kudyeyemena be. Mvwa ndyambidila mùmvwà cilembi, kadi kî mmwòmò nansha.”

138 Nenku, mwaneetu, ntu misangu yònsò muMweyemene Yèyè. Bwa dyasa dya nyama, ntu nkaadi mupete bipeta bidi bikudika

kuulu kwaka. Ne ku diloba dya mishipa, ntu mupangi, kadi ntu misangu yônsò anu muMweyemene Yêyè. Bwa ndudi, ntu mupangi ku ndudi, kadi Yêyè ukaadi mumpeteshe bipeta bya buloba bujima. Nwamonu anyi? Bwa dyasa dya tusha, mu ntanta wa yards nkama mwandamutekete, nkama mwandamukulu [mètres 640 anyi 730]. Ndi ne cingoma cikudika kuulu mwanyi mwamwa cikaadi cishipe nyama makumi asatu ne itaanu nciyi mpangila naaci dizaji nansha dimwe to. Balaayi cyôci aci mu mwaba kampanda, panwikala ne mushindu. Nwamonu anyi? Kî mmêmè to, n'Yêyè. Ntu muMweyemene Yêyè.

Ke mêmè awu mwaba awu, ndyambidila ne: “Ndi mwa kwenza cinyi? Ndi mwa kwenza cinyi?”

<sup>139</sup> Mêmè kutungunuka . . . Cyôci aci cyenda ciseemena, cyenda ciseemena ne: “Mêmè ndi Dikwacisha mene ditu kadiyi dipangika mu cikondo cya lutatu, Dikwacisha mene ditu kadiyi dipangika.”

<sup>140</sup> Mêmè kudyambidila ne: “Awu n’Nzambi udi wakula naanyi anyi?” Mêmè kuvuula cifulu. Mvwa muvwale cifulu cyanyi cya midimu ya bukontononyi, ne mushwala mukunze mujingilaku. Mêmè kuciteeka panshi. Mêmè kuvuula nkooci, ukaavwa mutalale. Ke mêmè kuteeka cifulu panshi, kweyeka cingoma ku mucu. Mêmè ne: “Taatu wa mu Dyulu, mpindyewu nyewu nkaadi njimija lungenyi, nyewu ngumvwa Diyî dyakula naanyi. Ng’Wêwè anyi?” Mêmè ne: “Mukalenge, nêngitabè kumpala Kwebe ne ncyênaku cilembi to. Ncyêna—ncyêna ne mushindu wa kupeta njila wa kuyiila to. Bikengela Wêwè unkwacishe. Ncyêna mwakanyine kwikala ne mwoyi to, ne kwenza bintu bînkaadi mwenze, kubwela mwaba ewu kadi kudyambidila mûndi mumanye byâbûngî mu mushindu wa nciyiku mwa kujimina nansha. Ndi Neebe dijinga, Mukalenge. Mukajaanyi mmukaji mwimpè. Mwanaanyi, mwanaanyi wa balume mutekete, mamwëndè ukaadi mufwe, nenku yêyè ewu ke udi uditacisha bwa kwikala manwëndè, paanyi ncifuminaku ku dimusela. Ke yêyè awu, mwânà, mu diitu mwamwa, nebafe bônso babidi diloolo edi. Cipeepele cyacya, necipweke too ne ku degrés dikumi mwinshi mwa cijengu, nenku kabaakumanya nansha mushindu wa kushaala ne mwoyi to. Nebafwe diloolo edi. Kubalekediku bwa kufwabo to, Nzambi. Umfikishe kudibo aku, bwa mpete mushindu wa kumona ne kabaakufwa to. Ndi mujimine! Ndi mujimine, Nzambi! Nyewu nciyi—nciyi mwa kumona njila wa kuyiila to. Kwêna uswaku bwa Wêwè kunkwacisha anyi? Kabidi umfwileku luse, bwa didyeyemena dyanyi adi! Ncyêna ne cîndi mwa kwenza nciyi Neebe to, Wêwè ke Mulombodi wanyi. Ngambulwishaanyiku, Mukalenge.”

<sup>141</sup> Mêmè kujuuka, kwamba ne: “Amen.” Mêmè kwangata mushwala wanyi; nkooci wanyi, mêmè kumwambula; kwasa cyakabidi cifulu cyanyi; kwambula cingoma. Mêmè kwamba ne: “Mpindyewu nêngikilè mu njila ûndi mwa kumanya mwa

kuyiila awu, udi mene mwîmpè menemene bwa ku dyanyi paanyi dimanya awu; nenku nênye buludi ngenda ndonda njila anu umwepele, bwalu nyawu kûnyaayà mwikale anu nyungulikila kaaba kamwe, nciyi mmanya ne nkwèpì to. Kadi nêndondè njila uwangambila Wêwè awu, Mukalenge Nzambi, Mulombodi wanyi.”

<sup>142</sup> Mêmè kwasa lwendu nya mushindu *ewu*. Mêmè ne: “Ewu njila ke yêyè, nenku bikengela ndifikishe mêmè mwine ku diitabuuja ne nyêyè. Nênye mushindu *ewu*. Nênye mululame mushindu *ewu*. Ncyakushintulula njila to, nênye mushindu *ewu*. Ndi mumanye ne ndi mu njila mwîmpè. Nênye mushindu *ewu*.” Bu mêmè mulonde njila mwine awu, nunku ndi muye buludi too ne mu Canada. Nwamonu anyi?

<sup>143</sup> Anu pa diine dîbà adi mêmè kuumvwa Cintu kampanda cindenga pa dikaaya, cyanza, cyumvika anu bu cyanza cya muntu, pa nanku, ne lukasa lwônsò mêmè kukudimuka bwa kutangila. Kakuvwa muntu mwimane mwaba awu to. Mêmè kudyambidila ne: “Aci civwa nciyi?” Ke Bible ewu muteeka kumpala kwanyi. Nzambi, Mulombodi ne Mulumbulwishi wanyi, mmwimane mwaba ewu. Mêmè kubanduluka cyanaana. Dya ntangila paanyima mushindu *ewu* anyi, difwima adi dyumuke mu mushindu wa mmona too ne kaleyi kaa pa mutu wa mukuna wa Hurricane Mountain. Nya buludi ngumukila mwaba awu, ne dyanyi dimanya dya buucilembi adi, nkaavwa nya ngenda nkuumuka, dîbà dîbange dyenda dilòloka bikole pa dîbà adi. Nkudimuka ne lukasa lwônsò, mêmè kulombola njila mushindu *ewu*. Mêmè kukwata cifulu cyanyi ku cyanza ne kwela byanza muulu, ngamba ne: “Ndombola ne kundekeelu kwa njila, Nzambi, Wêwè ke Mulombodi wanyi.”

<sup>144</sup> Mêmè kwasa lwendu. Bivwa bikengela nye mululame ngenda mbândila pa bikunakuna ne bintu bikwabo bwa kafika kwine aku, dîbà paadi dyenda dipita anu kupita. Pashiishe ke bufuku kwilabu. Nyama ya tusha iwwa itupika kumpala kwanyi aku, ne bikwabo. Nciwaku ne makwabo meeji a dyela to anu a kulonda njila umwepele, buludi too ne ku mukuna aku.

<sup>145</sup> Kadi mwana mumanye ne mêmè anu mwa kufika too ne ku kaleyi aku, Mukalenge Denton ne mêmè. . . Mêmè ke uvwa mumwambulwishe bwa kwela mwine nshinga awu mu muvu wa bintu bitoloka awu. Twètù ke baakaasa nshinga wa telefone awu kuumukila ku mukuna wa Hurricane Mountain, muye mupweke too ne ku ntanta wa miles isatu anyi inaayi [kilomeeta 4,8 anyi 6,4], mupweke buludi too ne ku cituudilu. Nenku nshinga awu uvwa mupweke ne kajila kakese, kadi, bwa nêjè uvwa muntwamu, nkuyi mene mushindu wa kusunguluja kajila kiine to. Nwamonu anyi? Ne cipeepele cituuta ne bikwabo, bufuku bumane kwila ne cipeepele cya nêjè aci, cituuta, kuyi mwa kumanya ne udi penyi to. Ee, cintu cimwepele cimvwa mumanye mwa kwenza, paanyima paa bufuku bwile, ne nciyi

mumanye. . . Mvwa mumanye ne mvwa ngenda ndonda njila umwepele, buludi too ne ku mutu wa mukuna. Bwalu's bivwa bikengela mbande ku mukuna, ne kaleyi aku kavwa kaasa anu pa mutu wa mukuna menemene, nenku mvwa ne miles mitwe ku isambombo [kilomeeta mitwe ku dikumi] bwa kukufika. Anji elaayi meeji, difwima adi dyenda ditenduka, miles isambombo [kilomeeta mitwe ku dikumi], anu disoso dimwe cyanaana, mu mushindu wa mêmè kukamona!

<sup>146</sup> Nenku pashiishe mêmè—mêmè mvwa mwambule cingoma cyanyi mu *eci* cyanza, mwikale mulame *eci* cyanza cyela muulu, bwalu mêmè nguvwa mwase nshi—nshinga awu mushindu awu ku mici wenda upweka, nshinga ya telephone ku kazubu aku, bwa kumonaye mwa kwikala uyiikila ne mukajende, ne pashiishe kwikalaye ubiikidilanganaku, mwikadile pa mukuna. Nenku mvwa nya bwa kumwambulwisha bwa kubyumusha mu muvù wa automne awu. Nenku mvwa ne cyanza cyela muulu mushindu *ewu*, ngenda ngamba ne: “Eyi Nzambi, enzaku ndenge nshinga awu.” Ngenda ngenda, ne diboko kubanga dikaadi dinsaama bikole, paanyi mucyoke, nciciyi mpeta mwa kudilama kabidi dyela muulu to, nenku ngumvwa bikengela anu mudipwekeshe. Nenku mvwa mwa kushintulula cingoma kucikwata ne *dyadya* naka; ngenza kwalukila makàsà abidi paanyima bwa kwikala mutwishiibwe ne nciikadi mupange kumukwata, pashiishe kujuula cyanza muulu, kubanga kuya, kuya. Dìbà dikaavwa diye, kwìsù kufiike, cipeepele cituuta. Kaa, mvwa mwa kukwata ku ditamba dya mucì, ngamba ne: “Nyèyè awu! To, kî nyèyè to.” Kaa, bifila. . . Kanulekedi bifila dîyi dilubidile nansha.

<sup>147</sup> Paanyima paa mutanci, pânkaavwà anu ne ndekele, cyanza cyanyi kukwata cintu kampanda. Ekelekele! Ngâkapeteka, pâmvwà mujimine. Mêmè kukwata ku nshinga awu. Mêmè kulekelela cingoma panshi, kuumusha cifulu ku mutu, nenku mêmè kwimana mwaba awu. Mêmè kwamba ne: “Eyi Nzambi, mushindu mwine ûdi udyumvwa ne udi mupeteke, paudi mujimine.” Mêmè ne: “Too ne kwinsi kwaka kundekeelu kwa nshinga ewu, ncyakumulekelelaku to. Nënshaalè anu kacya ngaakwata ku nshinga ewu. Yèyè ke wândombola buludi too ne kudi bônso badi ne mushinga kûndi pa buloba ebubasanganyiibwa, anu lwa kwinsi kwaka. Mukajaanyi ne mwanaanyi, babinduluke, kabamanyi ne ndi penyi, kabamanyi mwa kuteemesha mudilu, kabamanyi cya dyenza, ne bipeepele bituuta, ne matamba a mici munkaci mwa dyaba ne amata ku mici.” Neivwaku mwa kudidinga kulekela kukwata ku nshinga aku to. Ngâkakwàta ku nshinga awu too ne dîbà dyavuye kundombola too ne mwaba uvwa bônso bavwa ne mushinga kûndi pa buloba ebubasanganyiibwa.

<sup>148</sup> Divwa ndilabula dya dikwacisha bwôwà, diikale dilabula dinene bwa mêmè kupeta njila wa dipatukila, kadi kacivwa anu cyabibidi mene cya bwalu bwine to. Dituku kampanda

mvwa mujimine mu mpekaatu. Mêmè kuya ku ekeleeziya ne ku ekeleeziya, nteeta bwa kupeta Cintu kampana. Mêmè kuya kudi ba-Adventistes du Septième Jour, kungambilabo ne: “Lama Nsabatu, ulekele kudya minyinyi.” Mêmè kuya ku ekeleeziya wa ba-Baptistes, ekeleeziya wa ba-Baptistes baa kumpala, yèyè ne: “Juuka anu kuulu cyanaana ùbâmbilè ne udi witabuujja Yesu Kilisto Mwânà wa Nzambi, nenku nênkubâtîizè, kwajiki.” Kamuvwa anu cintu nansha. Kadi dîngà dituku, mwamwa mu kaacisaasa kakese kaa makala, mvwa mwele byanza byanyi muulu, mêmè kukwata Cintu kampana; anyi, itabaayi ngâmbè ne, Cintu kampana kunkwataci. Cîvwa n’Nshinga wa disungila, Mulombodi awu. Ke Yèyè kundombola too ne pânkaadi apa, ncyakuumusha cyanza cyanyi pa Nshinga awu to. Ndi mukwate byanza byanyi ku Yèyè. Twitabaayi, ne mangumba byènzè cidibi biswe kwenza aci, mêmè ndi mukwate ku Mulombodi awu. Bwa byônsò bikaadiku pa buloba anyi bidiku mu Dyulu, bikaadiku ne mbya mushinga kûndi abi, bidi kundekeelu kwa Nshinga ewu. Yèyè ukaadi mumfikishe mwikale mu dikubiibwa too ne pânkaadi apa, mêmè nêmmweyèmènè bwa citupa cya njila cidî cishaale eci. “Piikala Yèyè Nyuma Mwîmpè mulwe, Yèyè neanulombole anuludike kunubweja too ne mu. . . bwônsò.”

<sup>149</sup> Balunda baanyi, Cyôci aci ncidi cimfikishe mwaba ûnkaadi leelu ewu. N’Cidi cingenze cîndi eci. Ndi mwa kunuleejaCi ne disanka dyônsò. Ke Mulombodi umwepele ûndîku paanyi mumanye, bwa pa buloba apa anyi mu Dyulu mwamwa. Yèyè ke wanyi Mulombodi pândi nya mu ditwa dya buluwà. Yèyè ke wanyi Mulombodi pândi nya mu diloba. Yèyè ke wanyi Mulombodi pândi nyiikila ne muntu. Yèyè ke wanyi Mulombodi pândi nyiisha. Yèyè ke wanyi Mulombodi pândi ndaala tulu.

<sup>150</sup> Ne pângikalà nkaadi mfwa, Yèyè neikale mwimane ku musulu. Yèyè neandombola aye naanyi dyamwamwa. “Mêmè ncyakuciina bwalu bubi nansha bumwe to, bwalu Wèwè udi naanyi. Dikombo Dyebe ne mulangala Webe, nebindongolole ne nebindombola bwa kumfila dyamwamwa dya musulu.”

Tusambilaayi.

<sup>151</sup> Taatu wa mu Dyulu, ndi ne kusakidila kwâbûngî bwa Mulombodi, Yèyè mene Udi undombola ewu. Kaa, mîngà misangu, Taatu, pântù nciyi mwa kuMuumvwa mwikale pabwîpî naanyi to, ntu ngumvwa bwôwà bunkwata. Ndi muswe Yèyè ikale pabwîpî naanyi bwalu ncyèna mumanye ne ndîbâ kaayi dîngâanyemà lubilu mutangile ku musulu nansha. Ndi muswe Yèyè ikale pabwîpî naanyi. Kunshiyiku to, Mukalenge. Ncyèna mwa kuyiikila, ncyèna mwa kuyiisha, ncyèna mwa kutwa buluwà mu diitu, ncyèna mwa kuloba mishipa ku mwelelu wa mâyl, ncyèna mwa kwendesha mashinyi aanyi, kakwena cintu cîndi mwa kwenza nciyi neebe Wèwè to. Wèwè ke wanyi Mulombodi. Mushindu mwine ûndî ngumvwa disanka dya kwambila disangisha edi diloolo edi, mushindu ûdi Wèwè ewu

mundombole mu bintu byònsò ebi, mushindu mwine ûdi Wèwè ewu mumfikisheku!

<sup>152</sup> Mvwa mwikale ngela meeji dituku dikwabo; anu ndambu wa bidimu bidi panshi ebi, mvwa mwimane mwaba ewu mu musèsù, ne bwalu famiye wanyi uvwa mwenze bintu bibi, muntu nansha umwe kavwaku mwa kunyiikidisha to. Nkaavwa anu nkaayaanyi nciyi mulunda. Muntu nansha umwe kavwaku unanga bwa kwikala mu dipetangana naanyi to. Bavwa bamba ne: “Tatwëndè mmusumbishi wa mu musokoko wa maala a kapya.” Nenku, Mukalenge, mèmè kumona ne kakuvwaku muntu nansha umwe muswe kuyiikila naanyi to. Paanyi munange bantu. Kadi dîngà dituku pângààkakwata ku Nshinga awu! Bwa patudi twakulangana apa, Mukalenge, nkaadi ndyambidila ne bikengela ngongoloke nye mu mwaba wa cipeela bwa kupetaku ndambu wa diikisha. Cidi cyenze nanku ncinyi? Kî mbuumuntu to, kî nkalaasa kalonga to; ncyèna nanshà ne biine abi to. Kadi civwa ng’Wèwè, Mukalenge. Wèwè’s, Mukalenge. Wèwè ke udi mumpe mushindu wa mèmè kwikala ne ndudi, Wèwè ke udi mumpe mushindu wa mèmè kukwata mushipa wa munene, bwalu Wèwè udi mumanye ne ke cimvwa nkeba kwenza. Wèwè ke udi mumpe baataatu ne baamaamu. Wèwè ke udi mumpe bânà beetu baa balume ne baa bakaji. Wèwè ke udi mumpe bukole bwa mubidi bûndi naabu ebu. Wèwè ke udi mumpe mukaji. Wèwè ke udi mumpe famiye. Wèwè ke wanyi Mulombodi, Mukalenge. Ndekele nKukwate ku cyanza, kundedeki ngaacilekelelaku to. Padi cyanza cimwe cicyoka, nêshintululè anu byanza. Nkwacisheku, Mukalenge.

<sup>153</sup> Nenku mpindyewu enzaku ne muntu ne muntu muneemu emu akwate Nshinga wa disungila umweumwe awu, Mukalenge, Nyuma Mwîmpè udi Mwoyi wetu awu, nsulù mufidi wa Mwoyi awu. Nenku enzaku bwa Yèyè awu atulombole twètù bònsò too ne ku Buloba bwa disanka bwa dyamwamwa abu, mudi midimu ya lutatu ya panwapa mijike ne mudimu wetu wa pa buloba mumana kujikija, ne pashiishe kamuciyiku bukulakaji, kamuciyi beena butekete, kamuciyi matuku a bufuku bwa lutatu, kamuciyi myadi ne masambila, kamuciyi dibikiila dya bantu ku cyoshelu, kadi netwikalemu bânà batekete bwa kashidi, masaama ne tunyinganyinga kabiciyimu. Kamuciyi mpekaatu, nenku netwikale ne mwoyi mu bwakane bwa Nzambi munda mwa bikondo byònsò byalwa, mu Cyendelele cya kaciyi mpwilu. Twenzeleku nanku, Taatu.

<sup>154</sup> Nenku mpindyewu, Taatu, kwòkò kwikale muntu muneemu emu diloolo edi udi kayiku mwanji kukwata ku Nshinga wa disungila awu, enzaku bwa aMupete anu mpindyewu. Nenku enzaku bwa Nyuma Mwîmpè Awu wa bwena ukaadi mulombole. . . Nenku ndi mwa kwamba byumukila mu mwoyi wanyi, ne cyanza cyanyi citeeka pa Dîyi Dyebe ne, Yèyè utu anu mubinge. Mèmè ntu mupiile misangu yâbûngi. Kadi Yèyè

mmubinge. Lekelaku Yèyè awu ashaale naanyi, Mukalenge. Lekela nshaale Nende. Nenku enzaku bwa bakwabo muneemu emu, badi kabayi baMumanye diloolo edi, bakwateku ku cyanza Cyende citu kacyi cishintuluka aci, bwa bapete mwa kulombodiibwa too ne kundekeelu kwa njila.

<sup>155</sup> Nenku dituku kumpala eku netupatuke tuye ku musulu. Kuulu nekwile difwima mu diine dinda adi, kabidi. Mbû wa kale ewu neakungule, Yadene wa kale awu, mavwala neapaasalale, lufu nelupatakaje mwoyi bwa kupatukawu munda mwetu. Kadi, Nzambi, mêmè—mêmè neyakukwacika bwôwà nansha. Nkaadi mulongolole bwalu abu kukaadi ntanta mule. Cîndi nkeba cidi anu kuumusha cifulu cya mwita, bu mulwanganyi wa mvita, kukudimuka, kutangila paanyima kwînshi kwa kajila bwa kumona ne Nshinga awu uvwa mundombole too ne penyi. Kumona mwaba wônsò wa cipeela ûndi mupicile, ne mwaba wônsò uvwa mutoloke mingonga, ne mushiki wônsò wa mabwe kûndi mudizaaze, kadi kacya anu ngaakwata ku Nshinga awu. Anu muWakamba, mwedi wa kasala ngwâkamba ne: “Bamwe bapicila mu mâyi, ne bamwe bapicila mu mavwala, bamwe bapicila mu mateeta makole, kadi bônsò bapicila mu Mashî.” Nenku ndi muswe kwangata Eci, Mwele wa nkanza wa kale ewu mwaba ewu, udi mundamelame mu njila ewu, ne kuWupingaja mu cimanga Cyawu, kwela lubila lukole ne: “Taatu, tumaaku mazuwa mu dinda emu, nkaadi ngalukila kwetu kumbelu.” Wêwè newikaleku, Mukalenge. Wêwè ngwâkalaya bwalu ebu. Kwênàku mwa kupangila to.

<sup>156</sup> Benesha muntu ne muntu udi kaaba aka mpindyewu. Nenku yèyè kayi mumanye mushindu wa kukwata ku Nshinga ewu, ne kayiku mwanji kuMukwata to, enzaku bwa byanza bya cijila bijuuke kuulu mpindyewu, byanza bidi biswe, byanza bidi bijinga, bilenge ku Nshinga wa disungila wîkala mwa kumulombola ku dijinga dya mwoyi wende, ditalala ne disankishiibwa bipwangane, diikisha mu Kilisto.

<sup>157</sup> Ne mitu yetu miinyika, nkufwanyineku kwikala cyanza cidi mwa kuuuuka cyamba ne: “Lekela mêmè. Nkwata ku cyanza?” Kaa, Nzambi anubeneshe.

Padi njila wenda ushaala wa dibungama,  
Mukalenge wa mushinga, shaala pabwîpi,  
Pakaadi mwoyi wanyi wamba kuya apa;  
Nêngimanè ku musulu, lombola makàsà aanyi,  
nkwata ku cyanza,  
Ngangata cyanza, Mukalenge wa mushinga,  
tungunuka ne kundombola.

<sup>158</sup> Nkufwanyineku kwikala mukwabo udi mwa kwela cyanza muulu, kwamba ne: “Mukalenge, ndi muswe kuumvwa ne ndi mulenge Nshinga wa disungila awu diloolo edi. Ndi muswe kuumvwa ne Kilisto wamanyi kumfwila luse ku mpekaatu



yanyi, ne ndi muswe kwikala cifukiibwa cipyacipywa kubangila pa dibà edi”? Nzambi akubeneshe. Nkufwanyineku kwikala mukwabo wa wamba ne: “Lekela nKulenge, Mukalenge. Lekela ndijimije mèmè mwine”? Nzambi akubeneshe, mwaneetu wa bakaji. “Lekela ndijimije mèmè mwine, bwa mpete cyôci aci, Mukalenge, mu Wêwè.” Nzambi akubeneshe. Wêwè peebe Nzambi akubeneshe. Wêwè peebe Nzambi akubeneshe. Ncya bushuwa. “Lekela ndijimije mèmè mwine, Mukalenge. Lekela mpwe mwoyi.” Nzambi akubeneshe, mwaneetu wa balume. “Lekela ndi...” Nzambi akubeneshe, mwaneetu wa bakaji. “Lekela njimije anu dimanya dyanyi dyônsò.” Nzambi akubeneshe, mwaneetu wa bakaji. Kweyemenyi mayele makwatakaja kudi bantu awu to. Londa Mulombodi, Yêyè neakulombole mu Bulelela bwônsò. “Ndombola, Mukalenge Yesu, ndombola.” Nzambi akubeneshe lwa paanyima paapa. Kaa, nkujuuke byanza byâbûngi, bikeba disungidiibwa. Mpinyewu patucidi. . .

<sup>159</sup> Cyoshelu mwaba ewu, kakwena mushindu wa kwenza dibiikila dya ku cyoshelu to, bwalu bantu mbasômbe myaba yônsò. Kadi Yêyè udi mwaba ewu mene. Wêwè udi mumanyi wa maalu mîmpè ne maalu maakane, pawèdì cyanza muulu apu, cintu kampanda ncyenzeke mu mwoyi webe. Yesu mmwambe ne: “Ewu udi uumvwa Mêyi Aanyi ne witabuuja Ewu udi muNtume, udi ne Mwoyi wa kashidi.” Ke cyûdì muswe kwamba anyi? Nenku ke ciinà cya mâyi eci cyûle tente ne mâyi. Nekwikale dibà dyâbûngi bwa dibatiiza. Tusambilaayi.

<sup>160</sup> Taatu wetu wa mu Dyulu, kaaDiyiisha aka kakese kakosolokangane diloolo edi kayiisha ne dîyi dipate, Nyuma Mwîmpè ngudi ne cya kwikala mupatate muye mwaba kampanda. Mmuye mwaba uwwaYe mufundila kuya, kabidi kudi bââbûngi, Mukalenge, diloolo edi, batwe ku dikumi ne bataanu anyi makumi abidi beele byanza muulu, bwa ne bidi bibakengela Mulombodi. Mbafike ku dyumvwa ne badi bateeta bwa kudikutakaja anu bôbò biine. Badi bateeta bwa kwamba ne “ndi bîmpè,” kadi munda mwabo menemene mwamwa kabayi bîmpè nansha. Nenu mbaswe kuKuumvwa Wêwè, Mukalenge. Mbaswe Mulombodi awu. Mbaswe kudipika. Wêwè kutu mwanji kuumvwa ne bantu bakaadi kaKupite bîngi to. Mbaswe kudipika. Wêwè kutu mwanji kwikala mûle tente kuciyi mwaba to. Mbaswe kudipika bwa lwendu elu. Kî mbamanye mwa kufika kwaka to. Muntu nansha umwe kî mmumanye mwa kubafikishaku to; Wêwè ke Umwepele udiku. Badi balwa bwa Mulombodi udi Nzambi mulongolole, Nyuma Mwîmpè. Nyewu bèdì byanza byabo muulu.

<sup>161</sup> Eyi Nyuma Mwîmpè ne Mulombodi, pweka pambidi paabo. Fwa luse ku mpekaatu yônsò. Ubafwe luse ku bubi bwabo. Babweje mu Mubidi wa Kilisto diloolo edi, mudibo mwa kwikala bumvwa musulu wa Nzambi mwikale upwekela mu

Nshinga awu wíkala mwa kubalombola kupweka naabo too ne ku Yadene, kusabuka naabo Yadene too ne ku Buloba bulaya. Enzaku bwa biikale benda balonda anu kacya baalulama paanyima paa Dìyì. Dìyì ditu dyambe ne: “Nyingalalaayi, nenku pashiishe nubatijiibwe mu Dìnà dya Yesu Kilisto.” Enzaku bwa kabateeci cyôci aci mu mushindu kaayi mukwabo nansha. Enzaku bwa biikale benda balonda anu paanyima paa Dìyì, bwalu Yèyè ke Wíkala mwa kulombola. Ke—ke bibandilu bidi bikengela kubandila too ne patwapeta mwa kukwata Mulombodi. Twènzèlèku cyôci aci, Mukalenge. Enzaku biikale Beebe Wèwè. Badi mu cyanza Cyebe mpindyewu, bu bileeji bya bucimunyi, muntu nansha umwe kèna mwa kubanyenga nansha. Ndi ngitabuuja ne Wèwè neùbàngàtè, bu bantu basungila. Ndi ngitabuuja ne mbeele byanza muulu, kabavwa mwa kwikala badyènzèleci mu bôbò to bu Cintu kampanda kacyi cyakule naabo. Uvwa ng’Wèwè, Nyuma Mwîmpè ne Mulombodi.

<sup>162</sup> Mbamone dîbà dyenda diseemena, difwima dikaadi dyenda dibwikila buloba, twitabaayi minene ne—ne bikwabo bidi munkaci mwa kudisanga, ekeleeziya ikaadi idisanga, ilwa kaaba kamwe. Nenku, Eyi Nzambi wa yaaya, mushindu mwine udibo bateeta kwamba ne: “Cyônsò cidi ne mushindu wa pabwaci nebikengele cyumuke mwaba ewu ciye ku Alaska.” Nenku bintu byônsò bidibo bafuuna naabi ebi, kî mbyenyi kutudi nansha, Mulombodi munene ukaadi mutuleejebi mu kajila kaa Dìyì. Tudi munkaci mwa kupicila mu kiine katupa aku kaa Dyôdi adi.

<sup>163</sup> Taatu, Nzambi, Wèwè ke udi mwakule naabo diloolo edi, nenku nyewu nKupeeshabo mpindyewu bu bileeji bya bucimunyi bya Dìyì. Mu Dìnà dya Yesu.

<sup>164</sup> Mpindyewu, pa cyambilu apa, Taatu, padi pasanganyibwa mishwala, nyaa babeedi, mwânà kampanda mukese wa mu diboko, pamwâpa, maamu kampanda, mwaneetu wa bakaji kampanda, mwaneetu wa balume kampanda; nansha bikanu bya mu nsuki mbyasaku. Nenku mpindyewu nyewu ndi mbikwata mbiseemeja pabwîpi naanyi. Mpindyewu, tutu balongeshiibwe mu Bible ne bavwa bangata mishwala ne tulùlù bivwa bilenge mubidi wa Pôlò, nenku babeedi bavwa bondopiibwa, nyuma ya bukooya iwva ipatuka munda mwa bantu. Mpindyewu tudi tufika ku dyumvwa, Mukalenge, ne Pôlò uvwa muntu, uvwa anu muntu wetu ewu. Kadi civwa ndilaabiibwa dya Nyuma Mwîmpè divwa pambidi pende divwa dibenesha mishwala ayi, ne diitabuuja divwa naadi bantu dya ne yèyè uvwa mupostolo Webe. Mpindyewu Pôlò nyawu bakaadi bamane kuumusha munkaci mwetu, kadi kî m’Mulombodi nansha, Yèyè awu ucidi anu mwaba ewu. Nenku, Nzambi, ndi ndomba bwa Wèwè kubenesha mishwala eyi, nenku enzaku bwa Mulombodi abalombole too ne pa kaaba kiine, didilambula mu kaabujima adi.

<sup>165</sup> Batu batulondele kabidi ne Izaleela uvwa wenda ulonda Mulombodi wabo, nenku kupwekabo too ne ku Yadene, ku Mbù

Mukunze (kwôkò aku's we). Anu mu njila mwine wa mudimu ke kubiimanyikabo, ke Mulombodi kubalombola e kupwekela naabo kuntwaku. Cinyi? Bwa kuleeja butumbi Bwende. Nenku paakaya ditekemena dyônsò, ke Nzambi kupwekesha mèsù e kutangidila mu Dikunji dya Kapyra, nansha mbû mufwe mwine wa kale awu wakakwacika bwôwà ne wakaalukila cyanyima, nenku kwakenzeka kajila kaa Izaleela kwendela lwa makàsà too ne ku buloba bulaya.

<sup>166</sup> Neya bushuwa, Mukalenge, ne Wêwè uciidi anu Nzambi umweumwe awu. Bantu aba pàmwäpa mbeena Kilisto, pàmwäpa badi mu kajila kaa mudimu, kadi nyewu babafikishe kaaba kaa bacincimikiibwe aka kàdi masaama mabacincimike. Pwekesha mèsù utangidile mu Mashi a Yesu diloolo edi, démon awu neakwacike bwôwà, nealukile cyanyima, nenku bânà Beebe nebasabuke dyamwamwa baye too ne ku mulayi wa mubidi tumatuma. Twënzèlèku bwalu abu, Taatu. Nyewu mbyumusha pa mubidi wanyi mbituma pa wabo bôbò, mu Dînà dya Yesu Kilisto.

<sup>167</sup> Nyewu ntuntumuna disangisha edi ndibandisha kumpala Kwebe, ku diitabuuja ndi mbandigata nya naabo buludi too ne ku cyoshelu cya butumbi cya Nzambi mwamwa mu Dyulu. Bwa dijinga dyônsò pa bidi bitangila dîsaamà, cyônsò cidibo naaci cidi cibatacisha, cyônsò cidi cibatacisha mu nsômbelu wabo, Nzambi, ubakezule, ubavwije Beebe Wêwè. Ubôndòpè, Taatu. Nenku enza bwa Bukole bwakajuula Yesu mu lukita abu, buvwije mibidi yabo ya cifwaka ayi ne mwoyi ne bubavwije bufuki bupyabupya mu Kilisto. Ubape mubidi tumatuma ne bukole bwa kuKukwacila mudimu.

<sup>168</sup> Wamvulukaku mêmè ewu, Eyi Mukalenge. Ndi musadidi Webe. Nkwacisheku, bu mûndi mwimane mwikale dijinga ne disambila. Ne ndi ndomba bwa Nyuma Mwîmpè atulombole ne akwate neetu mudimu, ne atulombole too ne ku dituku ditwamona Yesu Kilisto mpala ne mpala ku Dilwa Dyende dya butumbi patwatuutakeena Nende mu mpeepele mu Dyambwibwa. Mu Dînà dya Kilisto mmutudi tulomba nunku. Amen.

Ndi muMunange, ndi . . . (Ne wêwè anyi?)  
 Bwalu Yêyè wakannanga kumpala  
 Ne wakampetela lupandu  
 Ku mucu wa ku Kalvariyo.

<sup>169</sup> Mpindyewu, panwikala kanuyi mwa kunangangana muntu ne muntu unudi bamone, mmunyi munwaMunanga Yêyè unudi kanuyi bamone? Mpindyewu patudi twimba *Ndi MuMunange* apa, twèlè mwena mutumba neetu mwoyi ku cyanza wa dinanga mwikale uumukila mu mwoyi wetu.

Ndi muMunange, . . .

Nzambi akubeneshe...?...Nzambi akubeneshe...?...  
 Nzambi akubeneshe...Nzambi akubeneshe, Mwaneetu  
 Neville...?...Uh-huh. Nzambi akubeneshe... .

Ku mucu wa ku Kalvariyo.

Mpindyewu twélàayi byanza muulu kudiYe.

Ndi muMunange, ndi muMunange  
 Bwalu Yèyè wakannanga kumpala  
 Ne wakampetela lupandu  
 Ku mucu wa ku Kalvariyo.

<sup>170</sup> Bwa musambu mwîmpè, nudi mwa kujingaku kuwùmvwà anyi? Ndi muumvwe bamba ne tudi ne mutangadiki mwikale mulombodi wa misambu mwaba ewu wa mu Indianapolis. Ngela meeji ne utu wimba mu Cadle Tabernacle. Mmwômò anyi? Mbîmpè, mukalenge. Ke kende kaaba aku mu Cadle Tabernacle. Mbanganyi badi bavuluka E. Howard Cadle? Ekelekele! Nzambi ape musuuka wende wa mushinga mukole awu ditalala. Nyuunyi wa mbonkodi wa mu lupeepe awu, mukaji wa bwena ûmvwà mêmè ewu munange kwikala kuumvwa wimba, kupita nî nganyi nî nganyi yônso ûnkaadiku muumvwe wimba kacya bandela, ke Mandamu Cadle, wimba ne: “Kumpala kwa wêwè kupatuka mu nzubu webe wa bulaalu mu dinda emu, wediku meeji bwa kusambila mu Dîna dya Kilisto Musungidi wetu, bu Ngabu bwa leelu ewu anyi?”

<sup>171</sup> Anu dinsambu dya musèèsù dyadya mu dinda kampanda, mu kabutabuta kakese kaa tuubibambalu tubidi, mêmè kjujuuka, nkaavwa ne mbwelemu bwa kuteemesha mudilu. Difuwa kadiyiku mwa kuteema to. Nenku mêmè kuteeta bwa kuditeemesha, ke cipeepele kupweka, kujima cilumyana anu mumpala mwanyi mwine. Paaku kuvwa mashika, mêmè paanyi ngamba kuuma. Ne mashika makole panshi pônso apu, mêmè paanyi ku makàsà kutupu; nditacisha bwa kuteemesha kaadifuwa kaa kale aku kaa cyamu citooke, kaalubungu kakese kaa ku mfuulu kiikaleku. Nenku mvwa anu. . .Meda ne mêmè tucivwa anu tufuminaku ku diselangana matuku makese. Nenku mvwa nteeta, nkunyi ya kale miikale mibole ne mâyi kayiyi mwa kuteema to, ke mêmè kushaala musômbe mwaba awu, mêmè kudyambidila ne: “Ekelekele! Nènteetè anu kabidi.” Paabi bikengela bwa nye ku mudimu, mvwa ngela mupuuuya mu difuwa dya kale adi nunku ewu. Ke mêmè kwolola cyanza kukangula cisanji cya radio, ke cyôci kubanga kwimba ne: “Kumpala kwa wêwè kupatuka mu nzubu webe wa bulaalu mu dinda emu, wediku meeji bwa kusambila,” mêmè kadi kupona panshi apu, “mu Dîna dya Kilisto Musungidi wetu, bu Ngabu bwa leelu ewu anyi?” Kaa, mushindu mwine ûndi munange kwikala kuumvwa mukaji awu’s we!

<sup>172</sup> Pângàsabukà musulu dîngà dituku, ngela meeji nêngûmvwè Mandamu Cradle pângikalà nkaadi musômbe mwaba awu. Nudi

bamanye's, mêmè ntu anu mupungepunge dîyî misangu yônsò. Dya muneemu dya musulu edi, kudi Muci ùtù ne mabeji anu mabishi, nudi bamanye, Muci wa Mwoyi; ne dyamwamwa dya musulu, kudi kasumbu kaa Banjelo bimbi baa misambu bimba muunya ne bufuku, bwalu kwôkò aku kakwena bufuku to, badi bimba dituku dijima, nwamonu's. Nênkebè kaaba kwanji kusòmba lwa paanyima bwa kuyumvwa. Ndi ngitabuuja ne nêngũmvwè Mandamu Cadle wimba kwine aku.

<sup>173</sup> Nzambi abeneshe mwaneetu wa balume. Ndi mupwe dînà dyende mwoyi. Dyende nganyi, mwaneetu? [Mwaneetu awu udi wamba ne: "Ned Woolman."—Muf.] Mwaneetu Ned Woolman neànwĩmbilè mpindyewu. Mwaneetu Woolman, tudi ne disanka dya kwikala neebe diloolo edi. [Mwaneetu Woolman udi wimba *Ntempelu Wa Mwoyi Wanyi.*]



*MULOMBODI* LUA62-1014E  
(A Guide)

Diyiisha edi dya Mwaneetu William Marrion Branham, dyakayiishiibwa musangu wa kumpala mu Anglais mu dyalumingu diloolo, dya 14 ngondo wa dikumi, 1962, mu Branham Tabernacle mu Jeffersonville, Indiana, U.S.A., ndyumusha pa mukaba wa mêtî ne dittuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2015 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)